

زرو

ناول

نصير احمد احمدي

(۱)

له عمره ځوان سړي پر خپلو لندو وروڅو خپل څر شکېدلی لستونی تېر کړ؛ هسکې ونې ته یې وکتل؛ پینه یې وښوېده؛ کور شو؛ په غېږ کې نیولي وچ لرگي ترې ولوېدل؛ باد تېز و؛ د ږلۍ وړې دانې یې پر لمر سوځولي مخ، توره نرۍ غاړه او چاودو لاسونو تېرې لگېدې.

سړي د ونې پنډې تنې ته خپل خوار ولي ولگول، ټوخي واخیست؛ خولې ته یې لاس ونيو؛ په لارو کې یې د وینو سره څاڅکي ښکارېدل.

ږلۍ غټه شوه؛ د ونې پانې گډې ورسره راتلې؛ غولۍ ماتو شنو پاڼو او سپینو دا نو ونيو. د سړي ژامې وکړپېدې، خپل خوار زنگونه یې د ټټر له راوتلیو پوښتیو سره ولگول، مخامخ یې وکتل. تېز باد د ونو گڼې بېرې څانگې پرسولې وې... کله کله به تورې وربڅې وغرمېدې، د سړي په سترگو کې به د برېښنا سپینه لیکه تېره شوه.

له پورته د لویو تېرو تر مینځ نرۍ اوبه راماتې شوې، اوبو لوېدلې پانې او وچ خلی ټولول... سړي په بېره وړ مېر کور کړ، د ده له غېږې لوېدلې لرگي بچ ول، اوبه په څنگ ترې تېرېدلې.

سړي غولي ته وکتل، خلی یې وړ واخیست، د مېریانو له غاړه راوتلې گردې گردې وړې خاورې یې هسکې ودرولې.

وخت ووت؛ ږلۍ ودرېده؛ وربڅې د غره پر شنو ونو راټیټې شوې. سړی حرکت وکړ؛ د لویو ډېرو څنډو ته لا د ږلۍ دانې پرتې وې؛ سپینو دانو له ځمکې څر رنګ اخیستی و.

سړي وچ لرگي په غېږ کې ونيول، په لویو، وړو لندو ډېرو کې مخ پورته لاړ، لاندې، په دره کې د سیند غرمبهارۍ خوت.

دی گڼو ونو ته ننوت، له شنو پاڼو راڼه څاڅکي راټوپېدل... یو ځای ودرېد، سترگې یې څو ځله ټینګې کړې؛ ټیټ شو؛ گڼ واښه یې سره واړول؛ یوه طوطي منډه واخیسته، مات، شین وزر یې له ځانه بېل نیولی و.

سڀي ورغي، طوطي يي تر روغ و زر ونيو، طوطي چغهارې کړې.
 سڀي شاوخوا وکتل، تر يوې هسکې وني لاندې، په لندو ونيو کې ماته ځاله پرته وه.
 سڀي له گڼو ونو ووت، د غره په لمن کې خلاص ځای و، د چارمغزو تر هسکې بېرې
 وني لاندې له تېرو او لرگيو د جوړې جونگرې دروازه باد ښوروله....

(۲)

سڀي سترگې وموښلې، د اېر لوی پوستکي يي له خپل ټټره ونيواوه، شاوخوا يي وکتل،
 په بېره له جونگرې ووت، طوطي يي له لندو ونيو وړ واخيست، ودرېد، يودم يي
 وويل:

_ها! نه!

طوطي يي له لاسه ولوېد، منډه يي واخيسته، د يوه قبر تر څنگ ودرېد، درب شو،
 زنگونه يي په خټو کې ننوتل، په بېره يي د قبر پر سر ږلې وهلي گلان نېغ ودرول، د
 لرگي ږنگه شناخته يي سمه کړه، سره سا يي وايسته:
 _اه! زما ښکلي زرو! ما وښه!

له قبره رغړېدلې ورې سپینې تېرې یې بېرته پر خپلو ځایونو کېښودې. جونگرې ته ننوت، غلی کېناست.

د طوطي چيغې شوې، سړي په بېره ښکاري ټوپک ور واخیست، د باندې ووت، له نارې سره د گېډرې بېره لکۍ په گڼو ونو کې ننوته. سړی ورغی، طوطي یې ور پورته کړ، بېرته جونگرې ته راغی.

طوطي یې د ایږ پر پوستکې پرېښود، غلی کېناست، له لیږې د سیند د اوبو شنهاری راته.

سړي له زړې کاسې درې چهارمغز ور واخیستل، ډبره یې ورته ونيوله، سپین چارمغز یې خولې ته واچول، د باندې ووت، سهارني لمر د غره په لمن کې د ونو له پرېولو پاڼو ژېړه رڼا پورته کوله.

سړی قبر ته کېناست، د گلانو څو مات بوتې یې ترې لېرې کړل، کړپ شو، طوطي د جونگرې له خلاصې دروازې را ووت. سړی ورغی، د طوطي مات وزر ته یې لاس ور وړ، طوطي کرېږې کړې.

سړي وویل:

—راځه!!!

طوطي یې پر خپله اوږه کېناوه، په گڼو ونو کې ننوت. مخکې لاړ، لوېدلې ځاله یې ور واخیسته، ونې ته وخوت، بېرته کېښته شو، پر یوه تیږه کېناست، پورته یې وکتل، د طوطي شین، مات وزر د گردې ځالې له تورو څلو راوتلی و.

سړی ولاړ شو، په گڼو نیالگیو کې ننوت، خو بېرته لنډ راوگرځېد، ونې ته ور وخوت، ورو یې وویل:

—د نورستان دا گڼ ځنگل، مات وزر او زما غوندې یوازېتوب، مړ دې بولم.

شېبه وروسته د قبر تر څنگ غلي ناست و. طوطي یې له اوږې ټوپ کړل، په لوېشت وښو کې روان شو، مات وزر پسې ځړېده....

سړي د قبر پر شناخته لاس کېښود، د تندې گونځې یې ژورې شوې، ورو یې وویل:

— زرو! ما خپله خواري وکړه، نه يې مني.

بهرته يې سر وڅړېد. د پښو ترکې يې واورېدې، مخ يې واراوه، په ډبرو کې هوسۍ گرځېده....

سړي خلاصې دروازې ته وکتل، ټوپک د جونگرې دېوال ته ولاړ و. بهرته يې سر وڅړېد، قبر ته يې وکتل، موسک شو:

— زرو! سخت شرط دې راته اېښی!

هوسۍ ته يې وکتل، د غره په لمنه کې يې غمه روانه وه. له پرېولې پوستکي يې سره بخونه رڼا پورته کېدله.

يودم يې ورمېر کور کړ، طوطي نه و. سړي منډه واخيسته، د ونې په يوه وهل شوي مونډه پورې را شنې څانگې يې سره واړولې، پرېووت، سترگو ته يې د شنو وښو تېرې څوکې ودرېدلې، د دوو لويو تېرو تر مينځ د طوطي شنه لکۍ ښکارېدله.

لاس يې ور وغځاوه، طوطي کرېزې کړې، د سړي لاس ته يې د خپلو پښو تېره نوکان ونيول، سړي پک لاس را وايست، طوطي روغ وزر رپاوه.

سړي وويل:

— اه! زرو، په څه نالت (لعنت) شي دې مينه راغلي وه.

جونگرې ته لاړ، طوطي يې کونج ته پرېښود، غلې کېناست.

لاس ته يې وکتل، پر څر پوستکي يې د طوطي تېرو نوکانو سړې ليکې جوړې کړې وې.

ولاړ شو، د جونگرې يواځينۍ درېڅې ته ودرېد، لمر ته د ورېځو سپينه لويه ټوټه ور روانه وه. په نور اسمان پسې يې وکتل، د غره تر څوکې پورې شين و.

کرپ شو، په بهر يې مخ واراوه، سترگې يې ردې راوختې، چيغه يې کړه!

— پام!

په وچو وينو سور، سپين ټکری يې له غولي را پورته کړ، گوټې يې پرې وتپولې، څنډه يې لنډه وه.

سړي ښکې خټينې کاسې ته لاس کړ، کاسه د طوطي تر سر تېره شوه، پر دېوال ولگېده، طوطي کرېزه کړه، د کاسې ماتې ټوټې راولوېدې.

سړی دېوال ته کېناست، ټوخي واخيست، يودم يې ټکری پر ټټر پورې ټينگ ونيو، له سترگو يې رانه څاڅکي را مات شول، پر سپېرو ډنگرو اننگو ورغړېدل، د ږېرې په گڼو تورو وېښتو کې ورک شول.

ورو يې وويل:

—ا، زرو! وېښه، ستا ټکری مې سم نه و راځړولی.

د باندې ووت، ټکری يې پر وښو هوار کړ، د ټکري تر څنگ اوږد وغځېد. پورته يې وکتل، په هسکه طياره پسې دوې سپينې ليکې روانې وې.

د سړي سترگې سره ورغلې، يو وخت يې بانه خلاص کړل، طوطي يې پر ټټر ناست و. سړی وښورېد، طوطي وښو ته ټوپ کړل.

سړي وويل:

—په ځينو خبرو بايد پوه شي.

ټکری يې ور واخيست، جونگرې ته ننوت. طوطي يې په درېڅه کې کېناوه، ويې ويل:

—ها کونج ته ايښی گيلاس، دېگ، بدنې، اره، توره چايچوشه ... بلا نه وهي، له اوسپنې جوړ دي، د اير پوستکی او بالښت هم نه خرابېږي، فرش هم نه شته چې چټل شي، خاورې دي، مازې جارو غواړي، خو...

غلی شو، په وچو وينو لړلی ټيکری يې د ښځينه زرو جامو تر څنگ را وځړاوه، طوطي ته يې وکتل، ويې ويل:

—خو له دې دوو جوړو جامو او ټکري ليرې گرځه! نه به مښوکه ور وړې او نه هم تېره نوکان.

غلی شو، ويې ويل:

—هو رښتيا! ټوپک هم هېر نه کړې.

سړي ټوپک ته لاس ور وغځاوه، له کاشه یې یو یو کارتوس را وایست، لمن یې پرې تېره کړه، طوطي ته یې وکتل، ویې ویل:

__لس کارتوسه ول، خو څلور ترې وېشل شوې دي، یوه گولی د یوې هوسۍ سر ته سیخه شوه، د خولې خلاصېدو ته نه شوه پاتې، پوهېږې، دې ته جنگي کارتوس وايې، د مردکۍ غونډې یوه غټه چړه لري، دوې نورې یوه اېږ وخوږې، پوستکي یې وینې، لوی و، په یوه گولی یې چاره نه کېده، څلورمه د یوه انسان تر زړه وخته.

سړي بېرته کارتوس په کاش کې واچول، طوطي ته یې وکتل، ویې ویل:

__د وزر زخم دې لا تازه دی، راځه، یوه چاره به یې وکو.

ټوپک یې غاړې ته واچاوه، طوطي یې ور واخیست، د باندې ووت، ویې ویل:

__یوه بله! د زرو له قبره به هم لېرې گرځې، د قبر پر سر گلان په اواره کې نه موندل کېږې، غره ته پسې ختلی یم، یو یو مې له رېښو سره راکنښلی دی، دا دوه کاله لومړۍ څږمنې (پسرلی) همداسې کوم، خو دا گلان ډېر نازک دي، د یخنۍ تاب نه لري، د غره پر سر د لومړۍ واورې سوړ باد یې وچ کړي.

سړي گام واخیست، طوطي یې له اوږې وښوېد، خو د پښو تېره نوکان یې د سړي د واسکت شکېدلې جېب ته سیخ شول، روغ وزر یې ورپاوه، بېرته اوږې ته وخوت.

سړی لاندې درې ته کښته شو، د سیند اوبه د غره له پرنښو سره لگېدلې، سپین ځگونه یې پر سر روان ول....

سړی د اوبو له ژۍ سره مخ پورته لاړ، لنډ راتاو شو، غره ته وخوت، د گڼو ونو په مینځ کې ودرېد، شاوخوا یې وکتل، ټیټ شو، یو سپین گل یې را وشکاوه، سترگو ته یې ونيو، د گل په سپینو پاڼو کې سړې نرۍ لیکې تېرې وې.

د گل پر پاڼه یې غاښونه ټینگ کړل، لاړې یې تو کړې، ویې ویل:

__نه پوهېږم، هېر مې دي، ډېر وخت ووت، خو زرو همداسې یو گل را شکولی و.

له ونو ووت، په بوټو کې مخکې لاړ، اخ یې کړل، کېناست، تېره اغځی یې تر زاړه بوټ وتلی و. بوټ یې وایست، د کښې پښې د بټې گوتې لاندنۍ برخه یې وینې وه.

په بوټ کې نښتی اغزی په اسانۍ وخوت، بېرته يې گامونه واخيستل، يوه هسک بوټي ته ودرېد. د گل وره پانه يې په خپلو گوتو کې وسولوله، گوتې يې ژبې ته ور وړې، ويې ويل:

— دا خو هيڅ خوند نه لري.

طوطي يې له اوږې ټوپ کړل، گڼ بوټي ته ننوت.

سړي وخنډل:

— نه نو، اوس سره ملگري يو، کله دې پرېږدم.

لاس يې ور وغځاوه، طوطي يې له نړيو څانگو را وايست، په خپل ځنگانه يې کېناوه، ورو يې وويل:

— گوره! له ډېر وخته راهيسي مې انسان نه دی ليدلی، کله کله جونگرې ته نږدې د چهار مغزو ونې ته غږېږم، د زرو کيسې ورته کوم، خو ونه يې نه اورې، نه پوهېږم، يا به ماته همداسې ښکاري، خو اوس ته په گوتو راغلی يې، نو دومره نخرې مه کوه. ولاړ شو:

— راځه، هغه گل بايد پيدا کړو.

د ټوپک کنډاغ له لويې ډبرې سره ولگېد، له پورته وړې تېرې راوړغږېدې.

سړي په بېره د ټوپک خوله، پورته سيخه کړه، ټيټ شو، يوه وره ډېره يې راواخيسته، بېر بوټی يې پرې وويشت، سوبې ټوپ کړل.

سړي سره سا واخيسته، طوطي ته يې وکتل، ويې ويل:

— يو ځل مې په سيند کې کبان نيول، له ونو لوی اېر راووت، مجبوره وم، اوبو ته مې ور ټوپ کړل، بلې غاړې ته ووتم

سړی د باران د رڼو اوبو ډنډ ته ودرېد، کېناست، په اوبو کې يې خپل مخ ته وکتل، خړې شونډې يې موسکۍ شوې:

— اه! زرو! غم دې څومره ژر وخورم.

په اوبو کې يې پر اوږه ناست طوطي ته وکتل، ويې خنډل:

د زرو له مرگه راوروسته مې خپل مخ ته نه و کتلې، توبه، یو ځل، یواځې یو ځل،
 څومره وخت؟ امممم، نه پوهېږم، خو د زرو له مرگه یواځې څو میاشتې تېرې وې چې
 په جونگره کې غونډل وچپچلم، تندې مې خوړلې شو، آینه نه وه، د چینې په ډنډ کې
 مې خپل مخ وکوت، خو اوس بده بلا رانه جوړه شوېده، ککړۍ ته مې وگوره! لوڅه ده،
 اه! د مخ گونځې مې سم سیوري لري، د دېرش کلن سړي نو دومره زور مخ وي!
 سړي یو دم وخنډل، په اوبو کې یې گوتې ننه ایستې، خبره یې ږنگه شوه، ویې ویل:
 ورک یې که. ښکلی یا بدرنگه، پروا یې نه لرم، زرو نشته.

ولاړ شو، طوطي ته یې تر څنگ وکتل، ویې خنډل:

دومره بدید مه راته گوره! د زرو تر مرگ مخکې داسې نه وم، هوار مخ او اوږدې
 خنې مې درلودې، د زرو پر زنگانه به مې سر کېښود، هغې به مې په گڼو تورو وېښتو
 کې نرۍ گوتې تېرولې، د دنیا خوند پکې پروت و.

سړی غلی شو، یو دم یې وخنډل:

یوه ورځ یې په گوتو کې توره سپره ورغله، خو د زرو تندې گونځې نه شو، پوهېده، د
 ځنگله ژوند و، شامپو او د نرڼو ښاخونو ږمنځ به مو له کومه کوله! تر غرمې یې زما
 وېښته سره واړول، خوند یې کاوه، خو بله سپره یې ونه مونده.

په سبا یې جونگرې ته نږدې سابه پخول، ورغلم، سر مې یې پر ځنگانه کېښود، لنډه
 یې رایاده کړه چې وېښته دې پاک دې، بله سپره نشته. خواست مې ورته وکړ، خو
 دې خنډل او همدا یوه خبره یې ټینګه نیولې وه.

جونگرې ته ننوتم، د اېږ د پوستکي تېره وېښته مې سره واړول، خپلې ناولې جامې مې
 وکتلې، خو سپره نه وه چې پر اوږه یې کېږدم، زرو ته ووايم چې وگوره! دا سپره مې
 اوس له وېښتو را ولوېده. اه! هغه سات مې له خدایه یوه سپره غوښته، یواځې یوه
 سپره، که پاچا وای، نو هماغه وخت مې ټوله پاچاهي په یوه سپره ورکوله.

سړی غلی شو، طوطي ته یې وکتل، ویې ویل:

راځه! په گل پسې راغلي یو.

روان شو، مخکې لاړ، بېرته راوگرځېد، ولاړې هسکې تورې تېرې ته يې په ځير وکتل، په بېره يې د تېرې پر سر د مرغانو وچه چټلې پکه کړه، کېناست، پر تېره يې لاس تېر کړ، سترگې يې ډکې شوې:

په ټول غره کې تر دې ښکلې تېره نشته.

ويې ټوخل، په سوځېدلې سا يې وويل:

دا ځای و.

تر ډبرې راوگرځېد، ويې ويل:

د ډبرې شمال خواته درې، څلور گامه فاصله وه.

ټوپ يې واچاوه:

يو، دوه، درې.

ودرېد، شاوخوا يې وکتل، بل گام يې واخيست:

څلور.

کېناست، په خوند يې وويل:

ستړيا ارزېده.

شين بوټی يې ور وشکاوه، طوطي ته يې وکتل، پر ډبره ناست و، د ټټر مړې، شني بېکې

يې باد پرسولې وې.

ورغې:

ورته وگوره! غوټی يې لا نه دې سپرلې، خو زړه ته مې ولوېده چې زرو همدا بوټی

رانبودلې و.

سړي په خپلو تېرو نوکانو غوټی خلاصه کړه، يوه پاڼه يې خولې ته واچوله، په خوند يې

وويل:

نه يم غلط، خوږوالی لري، بس، يواځې پاڼې يې نه دې سپرلې، په دې غره کې به دې

ايله د جوزا اخبر ته هډونه تاوده شي.

ټوخي واخيست، له خولې يې لاړې باد شوې.

له بوتې يې څو وړې غوټې ور ټولې کړې، په غروي کې يې وسولولې، ويې ويل:
 _يوه ورځ مې لاس په اړه ژوبل کړ، زخم يې نه سره ورته، له زرو سره همدې غره ته
 راوختم، هوا توده وه، گلان مو په اسانۍ پيدا کړل. زرو د گلانو پانې په خپل غروي
 کې وسولولې، زما پر لاس يې راکښودې، ښه مې په ياد دې، زرو همدې ډبرې ته ولي
 لگولي و.

سړی غلی شو، سولولې غوټې يې د طوطي پر مات وزر کښودې، طوطي کرېږه کړه.
 سړي وخنډل:

_خو ما درد نه احساساوه، يا به مې زخم ته پام نه و، زرو ته مې کتل او پر خپل لاس
 مې د هغې د تودو گوټو له لگېدو خوند اخيست، خو ته نه يې گرم، زما زير لاس او د
 زرو پستې گوټې، ډېر سره ليرې دي.

غلی شو، له خپلې لمنې يې نرۍ تراډه وايسته، د طوطي وزر يې پرې وتاړه.

ويې ويل:

_د زرو د خولې خبره درته کوم، انا يې کوچۍ وه، په يوناني دواوو ښه پوهېده، دې ته
 يې هم د ځينو بوټو رازونه ويلي وو، نه پوهېږم، زما لاس خو ټک پټی شو، ولې به نه
 جوړېده، د زرو گوټې پرې لگېدلې وې.

ټوپک يې ور واخيست، طوطي يې پر خپله اوږه کښاوه، مخ کښته روان شو. څومره
 چې لاندې ته، د سيند د اوبو شپهارۍ تېرېده.

سړی يو ځای ودرېد، طوطي ته يې تر څنگ وکتل، ويې ويل:

_ته به وړی يې!

لاره يې چپه کړه، پر يوې لوړې وخوت، بېرته کښته شو، په نرۍ دره کې د شاتوت
 زړې ونې ته ودرېد، پورته يې وکتل، ويې ويل:

_لا خام دي.

په تگ کې يې وويل:

دا ونه هم راباندې گرانه ده، زه او زرو به کله کله ورته راتلو، زرو به د ونې لاندینۍ پانې په پخو توتو پسې اړولې، خو ما به د هغې په توتو ککړې سرې خولې ته کتل. سړی سیند ته کښته شو، یو دم یې وخنډل:

اوس به دعا راته وکې!

ټوپک یې نیالگي ته ودراره، پر ملا کړوپ شو، غټه ډبره یې واړوله، تندۍ یې تریو شو: _نشته.

د سیند څنډې ته ورغی، بله ډبره یې ورغړوله، یو دم یې د دواړو لاسونو غریوي سره وجنگول:

_پیدا مې کړل.

طوطي یې پر یوه هواره ډبره کېناوه، ټیټ شو، لاس یې د طوطي سترگو ته ونيو، په دوو گوټو پسې یې سور اوږد چینجی څړېده.

سړي په خوند وویل:

_نه پوهېږم، ماهیان خو یې په شوق خوري.

چینجۍ یې د طوطي مښوکې ته نږدې پر هواره ډبره کېښود، خو طوطي ور ونه کتل. د سړي تندۍ تریو شو:

_فکر نه کوم چې تر ماهیانو دې پاک خوره اووسې. زه په همدې سرو چینجیو ماهیان نیسم، بس، تر اوسه یو چنگک هم خالي نه دی راختلی.

سړي د خپل زاړه کمیس غاړه خپلې پزې ته ورنږدې کړه، ویې ویل:

_دومره بوی یې نه ځي، خو اوس تیار د سیند غاړې ته راغلی یم.

کمیسی یې وایست، د پښتیو هډوکي یې راوتلي وو، تر ښی اوږې لاندې یې د مرمۍ د لگېدو نښه ښکارېدله.

کمیسی یې په اوبو کې وواهه، بېرته یې پر هواره ډبره کېښود، د کمیسی پر غاړه یې یو موټی لندې شگې وموښلې، اوبه یې پرې تېرې کړې، ونې ته ور وگرځېد، کمیسی یې لمر ته راوځړاوه، بېرته طوطي ته راغی، ویې ویل:

__خوبنه دې، ته به وړی يې.

سړي وتوخل، ويې ويل:

__دومره هم نه يې راباندې گران، خو د زرو له خاطره دې عزت کوم، پوهېږې! د جونگړې پر سر د چهارمغزو په ونه کې يوه طوطي ځاله جوړه کړې وه، چغهړې يې تېرې لگېدې، خو د زرو له لاسه مې کار نه پرې درلود. زرو ته يې خوند ورکاوه، ډېره يې ورسره جوړه وه، طوطي اموخته و، څرمونۍ (پسرلی) به راغی او د لومړۍ واورې تر اورېدو مخکې به يې ځاله پرېښودله، زرو به خندل، ويل به يې چې زموږ ژوندۍ جنتري ده.

يوه غرمه په جونگره کې وېده وم، د زرو چيغې مې واورېدې، په بېړه د باندې ووتم، زرو د طوطي مات وزر په خپلو گوتو کې ټينگ نيولی و. علت مې وپوښت، په ژړا کې يې راياده کړه، چې د طوطي چغهړې شوې، پورته مې وکتل، کوچيني باز له ځالي پورته کړی و، وړی يې نه شواى، لاندې راولوبد.

طوطي مې راواخيست، پر سترگو يې خړه پرده راغلې وه. يوه شېبه ژوندی و، بيا مړ شو.

د زرو په وينو سړې گوتې مې په خپلو لاسونو کې ټينگې ونيولې، هغې زما پر اوږه سر کېښود، په ژړا کې يې وويل:

__ځاله خالي شوه.

سړي د طوطي د مېښوکې لاندینې برخه په گوته ووهله، ويې خندل:

__اوس پوه شوې چې ولې راباندې گران يې؟

سور اسويلی يې وايست:

__اه! که دې زما زرو ليدلې وای، يوې خدا يې وزر در جوړاوه.

ولاړ شو:

__راځم.

د ډېرو خواته ورغی، شاوخوا یې وکتل، له سکرو یې یو سکور راپورته کړ، بېرته طوطي ته راغی، په خوند یې وویل:

__ ښه دي کړي، ډاډه يم چې د چينجي په خوړلو به نه يې پښیمانه شوی. سړی پر هواره ډبره پرمخې پرېووت، طوطي یې تر څنګ کېناوه، سکور یې په دوو گوتو کې ونيو، ویې ویل:

__ اول به د زرو سترګې درته رسم کړم، داسې. ام، د زرو سترګې تورې وې، د سترگو کسي یې یو څه غټ ښکارېدل، هه! په دې ترتیب.

یو دم کېناست، رسم کړې سترګې ته یې وکتل، تندۍ یې تریو شو: __ دا سترګه غټه راغله، خو د زرو سترګې وړې وې، دومره اوږده بڼه یې نه لرل، ښکلې نه ده، له زرو سره غټې سترګې ښې نه ښکارېدې. واسکټ ته یې لاس ور وغځاوه، پر انځور کړې سترګه یې تېر کړ.

ویې ویل:

__ له سره به یې جوړ کم... ام، په دې ترتیب، وړې او یو څه اوږدې، کرارې سترګې... داسې.

اوس د بلې سترګې وار دی. د زرو د دواړو سترگو تر مینځ فاصله لږ ډېره وه، هه! دا یې هم بله سترګه.

نېغ کېناست، ډبرې ته یې وکتل، په خوند یې وویل:

__ دې ته وايي د زرو سترګې.

بېرته پر ډبره ور ټیټ شو:

__ اوس یې د پزې وار دی.

شبه وروسته یې سکور یوې خواته کېښود، د لاس څنگله یې ډبرې ته سیخه کړه، لاس یې تر زړې لاندې کړ، ډبرې ته یې وکتل، یو دم یې واسکټ تر کونج ونيو، ویې ویل:

__ د زرو پزه دومره هسکه نه وه.

د واسڪټ ژۍ يې په خپله ژبه لنډه کړه، د رسم کړې پزې لاندینۍ برخې ته يې ونيوله، طوطي ته يې وکتل، ويې ويل:
_دومره بد بد مه راته گوره، دوولس کاله مې مکتب ويلي، د رسم نومرې مې تر ټولو ډېرې وې.

ډېرې ته يې وکتل:
_زرو يو څه لنډه پزه درلوده، په دې ترتيب...پزه يې د سترگو له مينځه نرۍ را جلا شوې وه، خو وروسته لږ پلنوالی پکې راغلی و...داسې.
سړي سر پورته کړ، بېرته پر ډېره وړ ټيټ شو:
_اوس يې د خولې وار دی، لاندینۍ شونډه يو څه ډکه ليکم، خو پورتنۍ شونډه يې نرۍ راغلي وه.

سړی کېناست، خړې شونډې يې موسکۍ شوې:
_دې ته وايي د زرو خوله، هماغسې سره راټوله ده، خو سور رنگ نشته، د هغې شونډو سرخي لرله.

اها! تر غومبرو لاندې ژور ځايونه مې څنگه هېرېدل!
ټيټ شو، خو بېرته نيغ کېناست:
_نه، زرو په دې رسم کې نه دې خندلي، دا وړې ژورې يې يواځې په خدا کې راتلې، اها! د هغې په خدا پسې خپه يم. هو رښتيا، زرو پراخ سپين تندى درلود، د وېښتو رسمول به يې تندى ښکاره کړي.
پر ډېره پرېووت:

_ام، وېښته يې تور ول، کټ مټ لکه دا سکور، خو دومره سپېره نه ښکارېدل، بس!
خدایي ځلا يې درلوده.

يودم يې تندى تريو شو، مات سکور يې اوبو ته واچاوه، ويې ويل:
_نه پوهېږم، تر باران يوه ورځ مخکې دلته ولمېېدم، يخني مې وشوه، اور مې بل کړ، خو فکر کوم وروستي باران له سکور سپکه ايستلې ده.

سري ستوني ستغ پرېووت، لمر ته يې وکتل: سترگې يې پټې کړې:
 _طوطي! لمر تر تا بختور دی، زرو يې لېدلې وه.
 غلي شو، ويې ويل:
 _زررو له ونې ټيټه وه، خو نرۍ ښکارېدله، په نگ کې به يې تور وېښته له ملا بېل
 ورسره تلل.
 سري سور اسويلی وایست، سترگې يې پټې کړې، ويې ويل:
 _طوطي! کاشکې دې زما وره پاچاهي ليدلې وای.

(۳)

شغال کوکه کړه، سري سترگې پرانيستې، تياره وه، دروازې ته يې وکتل، د درو له
 چاکونو دوه ستوري مالومېدل.

سڀي پر غولي لاس تهر ڪر، د چهارمغز مات پوستڪي په گوتو ورغي، ڪرپ شو، پوستڪي پر کاسه ولگېد، پر ځمکه د طوطي د مات وزر ڪرښنده غږ واورېدل شو. سڀي وويل:

— اه! ښه ده چې ژوندي يې.

سترگي يې سره وروستې، ويې ټوخل، ټوخي يې زور واخيست، لاس يې وټپاوه، جام يې شونډو ته ونيو، دوه، درې غوږ په اوبه يې تر ستوني تهرې ڪرې. ولاړ شو، وږي لرگينې ڪړي. ته يې لاس ور وځاوه، پر مخ يې سوږ باد ولگېد. د باندې يې وکتل، پر ونو د ستورو تته رڼا پرته وه.

سڀي بېرته خپل ځای ته راغي؛ د اېږ پوستڪي يې پر زنگنو ور وښوياوه؛ غلي پرېووت. ټټر يې دروند شو؛ لاس يې ور وړ؛ طوطي ڪرېڙه ڪړه.

سڀي چيغه ڪړه:

— نه دې خورم.

طوطي يې تر غاږي ونيو؛ پر خپل ټټر يې کبناوه. طوطي ټوپ ڪړل، سڀي لاس پسې ور وچاوه، په گوتو کې يې مړې ښکې پاتې شوې.

سڀي غلي پرېووت، خو وروسته سلگيو واخيست، په غريو کې يې وويل:

— طوطي! ته بايد زما خبرې واورې!

غلي شو، يودم يې تر خولې تهره کوکه راووته!

— اه زرو، زړه مې چوي.

ولاړ شو، د باندې ووت، پر قبر ور پرېووت، غريو واخيست:

— زرو! يواځې يم، ډېر يواځې! ان طوطي هم زما خبرې نه اوري!

سڀي غلي شو، بغور (غښوري) يې د قبر پر وړو ډبرو ولگاوه، ډبرې سږې وې، ورو يې وويل:

— سهار يو وار خپل پخواني کور ته ورځم.

(۴)

د سړي پښه وښويده، ټوپک له تېرې سره ولگېد، له پورته غټه ډبره راغله، سړي خان خنگ ته کړ، پر اړخ ولوېد، لاندې ورغړېد، له اغزو ډک بوټی يې اوړې ته سيخ شو، (اخ) يې کړل، تېرې تېرې ته يې لاس ور واچاوه، تېره ښويه وه، گوټي يې بېلې شوې، د يوې ونې تر تنې يې غبرگ لاسونه را تاو کړل. همالته اوږد وغځېد. بانه يې خلاص کړل، د لمر تېرې وړانگې يې سترگو ته سيخې وې، ورمېر يې کوږ کړ، طوطي پر يوه شنه ډبره ناست و.

سړي ښی لاس وخواوه، حرکت يې درلود، کين لاس يې پر ځمکه ولگاوه، درد نه و. سر يې پورته کړ، په احتياط کېناست، په کين زنگون کې يې څړيکه شوه، زنگون ته يې وکتل، خړه، زړه ټوټه په وينو سره وه.

سړي پاڅه پورته کړه، د زنگون پوستکي يې تېرې ورسره وړی و. بوټ يې وايست، د پښې گوټي يې خوځېدلې.

سړی ورو ولاړ شو، مخ پورته وخوت، لوېدلی ټوپک یې ور واخیست، طوطي ته ورغی، پر تېره کېناست، لاندې یې وکتل، یو دم یې سر وخوځاوه، په خندا یې وویل:

په سخته کې به مرگ هم منډې درنه وهي، ته ورته وگوره، پنځه، شپږ متره لاندې ورغړېدم، نه مې ورمېر را لاندې شو او نه مې هم سر ته کومه تېره ډېره سیخه شوه.

سړي لاندې وکتل، لیري، د گڼو ونو تر مینځ په تش چمن کې له خټو او ډبرو جوړه جونگره ښکارېدله.

سړي په خوند وویل:

طوطي! پوهېږې چې دا جونگره مو څه وخت جوړه کړه؟

طوطي پر ډېره ناست ملخ ته کتل...

د سړي سترگې وځلېدې:

دې ځای ته اول د زرو ور پام شو، له لوړې یې ولید، خوند یې ورکړ، کله چې ورکښته شوو، د اوسېدو له پاره سم راته وایسېد. زرو خوشاله وه، پر مټ یې کلکه چونډۍ راولگوله، په خوند یې وویل:

انتخاب مې څنگه دی؟

وروسته یې درې څلور گامه واخیستل، په شنه چمن کې یې یوه تېره کېښوده، ویې ویل:

تر دې ځایه به یوه کوټه جوړه کړو.

بیا یې له ونې لوېدلی چهارمغز ور واخیست، د کینې سترگې پانه یې سره وروستل، لاندینۍ شونډه یې په غاښونو کې ټینګه کړه، چهارمغز یې وار کړ، لېرې ورغړېد، ویې ویل:

تر هاغه ځایه به د لرگیو یوه کتاره راوگرځوو، بس، د ترکاریو د کرلو له پاره ښه ځای دی.

بیا ماته راغله، اوږه یې راسره وجنگوله:

څنگه! زما نخشه دې خوښه نه شوه؟

ومي ويل:

نه

په تندي کې يې گونځې پيدا شوې، دواړه شونډې يې سره ورغلې:
_ام م م..... بخيلي مه کوه، دا راسره ومنه چې ښکلي خبره مې وکړه.

ومي ويل:

_خو يو څه کم دي، د ماشومانو کوټه!

زرو وخندل، پر غاړه يې کلکه خوله راولگوله.

سړی غلی شو، غاړې ته يې لاس ور وور، ورو يې وويل:

_اه! څه توده خوله.

مخ يې واړاوه، د لمر وړانگې يې پر سترگو ورغلې، اوښکې پکې ځلېدلې.

سړی ولاړ شو، طوطي ته يې وکتل، له ژېړې مښوکې يې د ملخ خر وزر راوتلی و.

سړي وويل:

_راځه! سلامت ورځ مزل پاتې دی.

گام يې واخست، خو بېرته ودرېد، پاڅه يې ور پورته کړه، د زنگانه وينه وچه وه، بېرته

يې حرکت وکړ، ژوبله پښه يې درنه پسې اخيسته. يو ځای ودرېد، د ټوپک کولنگ يې

کش کړ، ورو يې وويل:

_پوهېږې، دا ځای اېر لري، لاندې هم کله کله راپيدا شي، خو وخت يې مالوم دی، کله

چې د غره څوکې ډېره واوره ونيسي، نو اېر، لېوان او نور ځناور د غره لمنو ته راکښته

کېږي.

سړي بېرته ټوپک اوږې ته واچاوه، ورو يې وويل:

_له دې وروسته ونې گڼې دي، ښه ده، په دې غره کې د لرگيو د وړلو لاره نشته، که نه

نو اوس به په سيوري کې نه تلو.

(۵)

سړی د غار خولې ته ودرېد، ټوپک يې پر يوه هواره ډبره کېښود، د دوو تېرو تر مينځ راوتلی بوتی يې وځانډه، د بوتې پانې يې پزې ته ور نږدې کړې، سا يې کش کړه، تر ډبره يې سترگې پټې وې.... بېرته يې ټوپک ور واخيست، غار ته ننوت. غار ارت و، سړي يواځې يو ځای ملا کړوپه کړه، بېرته نيغ شو. مخکې لاړ، په پراخ ځای کې ودرېد، ځای د يوې غټې کوټې په اندازه و.

سري شاوخوا وکتل، ټوپک يې کېښود، ښويې ولاړې ډبرې ته کېناست، ډبره له سپينو ليکو ډکه وه.

سري شونډې ور نږدې کړې، ډبره يې ښکل کړه، له خاورو يې د ماتې پيالې لاستې راپورته کړ، لمن يې پرې تېره کړه، په زړه پورې يې ونيو.

ولاړ شو، د پيالې لاستې يې له ماتو بنگريو، زړې ښځينه چيلکې، د مېايل له شکېدلي سپړه پوښ او جارو سره کېښود. په خاورو کې ستوني ستغ اوږد وغځېد، پورته يې وکتل، له ډبرو وچ واښه راوتلي وو.

سري سره سا وايسته، سترگې يې پټې کړې، په اوبو کې د څاڅکو د لوېدو غږ راته. په اوبو کې چرپا شوه، سري په بېره ټوپک ته ور وښوېد، گيدړې مخامخ منډه راواخيسته، ټوپک يې کړل، لنډه لکۍ يې د سري پر مخ ولگېده، ښويه له غاړه ووته. سري لاړې تو کړې، خپل لستونې يې پر خوله تېر کړ، طوطي ته يې وکتل، د دوو ډبرو په مينځ کې ننوتی و.

ولاړ شو، د کوټې په بل سر کې پرې شوي غار ته ودرېد، ملا يې کړوبه کړه، مخکې لاړ، چونگي يې واورېد، سري ټوپک هماغه خواته ور واړاوه، يوه شېبه ودرېد، سترگې يې له تيارې سره اشنا شوې، د اوبو د کوچيني ډنډ پر ژۍ د گيدړې بچيان پراته وو. سري خپلې پزې ته لاس ور وور، پورته يې وکتل، د اوبو دوهم څاڅکی يې سترگې ته سيخ شو، خوله يې وازه کړه، څاڅکی يې پر شونډو ولگېد، ويې خندل، بېرته خپل ځای ته راغی، طوطي ته يې وکتل، ويې ويل:

— اه! دومره ډار هم ښه نه دی.

طوطي يې د ډبرو له مينځه را وايست. اوږد وغځېد، طوطي يې پر خپل ټټر کېناوه، ورو يې وويل:

— پوه شوم، دې ځای خوند درنه کړ، خو مجبوره يې چی يوه شپه همدلته تېره کړې، پوهېږې، په دې ځای کې مې ډېر يادونه پراته دي.

سري يودم وخندل، د طوطي مښوکه يې په خپله گوته ووهله، ورو يې وويل:

ـ هاغه هواره ډېره وینې؟ لیکو ته یې وگوره، همدا سپینې لیکې د زرو د لاس نښې دي.

یوه ورځ د خوړو په موندلو پسې د باندې ووتم، سات، نیم سات وروسته بېرته راغلم، زرو په یوه سپینه ډېره همدا لیکې ایستلې، زما په لیدو یې راته وویل:

ـ نن مو څوومه ده؟

پوه شوم چې د ورځو حساب کوي، هره لیکه، مانا یوه ورځ.

ورو مې وویل:

ـ دلته دې دومره ژر زړه شین شو؟

په بېره یې راته وکتل، زرو خپله غوسه نه شوی پتولی، هر څه یې په خبره کې راتلل، په غوسه کې به یې شونډې رېږدلي.

خبره مې واړوله، خو هغه ولاړه شوه، لېرې کېناسته. ورغلم، د هغې سر مې په خپل ټټر پورې ټینگ ونيو، زرو یو دم وژړل. په ډک ستوني یې وویل:

ـ بیا داسې ونه وایې.

زنه مې د هغې پر ککړۍ کېښوده.

زرو وویل:

ـ په اور او اوبو، دواړو کې درسره یم.

ومې ویل:

ـ اتمه.

په ژړاکې یې وخنډل:

ـ د څه اتمه؟

ـ نن مو اتمه ورځ ده چې دلته اوسو.

زرو په بېره تیرې ته ورغله، دوې نورې لیکې یې هم وایستې.

سړی ټوخي واخیست، خبرې یې پرې شوې. ویې ویل:

زررو به هره ورځ یوه لیکه ایستله، ټولې څلور شپېته لیکې دي، څه باندې دوې میاشتې.

سړی غلی شو، ورو یې ویل:

په دې ځای پسې مې د ژوند خوږې شیبې تړلې دي.

طوطي ته یې وکتل، ویې خندل:

غزني ته به نه یې تللی، ډاډه یم، که غږېدای، ځواب به دې (نه) و. ځکه غزني سوړ ولایت دی، زه همالته پیدا او را لوی شوی یم، په اته ویشتو کالونو کې مې شین طوطي ونه لید.

ما په لومړي ځل شنه طوطیان دوه کاله مخکې د لته د نورستان په ځنگلونو کې ولیدل. اه، کیسه مې کوله، د غزني د قره باغ او مقر تر مینځ یو غر دی، خلک یې د (شیر غر) بولي، ماشوم وم، له خپل پلار سره همدې غره ته په بوټو پسې لاړم، د سپیرو غرونو په مینځ کې همدا یوه غره ونې درلودې، گڼې نه وې، د ترخو بادامو درې څلور سوه زړې ونې ولاړې وې.

پلار مې د غره ترخو او گونگلانو (یو غرنی بوټی دی) ته د کولنگ تېره څوکه ونيوله، له وار سره به بوټی له رېښو سره راوخوت.

له پلاره مې وپوښتل:

دادا! ولې د بادامو ړنگې، وچې ونې نه وړو؟

پلار مې په بېره راته وکتل، تندې یې تریو و، په خشکه یې وویل:

توبه وباسه! بیا داسې چټیاټ ونه وایې!

ما د بادامو ونو ته وکتل، تر ونو لاندې رالوبدلې، زاړه وچ ښاخونه پراته وو.

پلار مې وویل:

گناه لري؟

حیران شوم:

څه گناه، هسي ورستېږي، ښه ده چې تنور ورباندې بل کو.

پلار مې کولنگ کېښود، راغی، په جگو پښو راته کېناست، زما پر اوږو يې غبرگ لاسونه کېښودل، ورو يې وويل:

—گوره کامرانه زويه! تر اوسه دريو کسانو دا لرگي خپلو کورونو ته وړي دي، خو ښه ورځ يې ونه لیده، د يوه غبرگې غواوې مړې شوې، د دويم په کور کې له درېيو پښتو (نسلونو) راهيسې جينکۍ زېږېدلې، درېيم ته هم خدای لويه رسوايي ور واپړوله، لور يې له يوه اوښپه سره وتښتېده.

پلار مې ولاړ شو، کولنگ يې ور واخيست، وېي ويل:

—نو چا چې د ترخو بادامو دا لرگي وړي دي، ښه ورځ يې نه ده ليدلې.

ومي ويل:

—دا کسان پېژني؟

پلار مې يوه بوټي ته کولنگ ور واچاوه، پرته له دې چې راته وگوري، وېي ويل:

—نه، دا پخوانۍ اوازې دي، په وړکتوب کې مې له خپل پلاره واورېدې!

—نو ولې؟ په دې ونو کې څه دې چې ...

پلار مې په خبره کې راولوېد:

—اوس دا بوټي راپسې راټول که.

تر غرمې د خرې مضبوط بار برابر شو، د راتگ په وخت مې پلار لاره کره کړه.

ومي ويل:

—کلی خو هاخوا دی.

پلار مې وخنډل:

—راځه!

خره په سپېرو تېرو کې کېښته روانه وه. ځای ځای به يې ټوډه ووهله، خو زما پلار قوي مټې درلودې، ټول عمر يې په نجارۍ کې تېر کړی و، بار يې لوېدو ته نه ورکاوه.

يو ځای يې خره ودروله، پلار مې تر مټ ونيولم، ارت غار ته ور ننوتو، په پراخ ځای کې له سپينې تيرې جوړه ښځه ناسته وه.

پلار مې غبرگ لاسونه لپه کړل، شونډې يې وخوځېدې، خو پوه نه شوم چې څه وايي، وروسته يې زما له اوږې سره خپله ځنگله وجنگوله، ور ومې کتل، په اشاره يې پوه کړم چې دعا وکړه!

وار له واره مې د روزيگل نوی بایسکل سترگو ته ودرېد.

ومې ویل:

—خدايه، روزيگل له بایسکله خلاص که.

روزي گل زموږ همزولي و، مکتب ته به یوځای پلي سره تلو، خو وروسته يې پلار نوی بایسکل ورته واخیست، کله چې به تر موږ تېر شو، نو له روان بایسکله به يې پښه وغځوله، د بوټ پونده به يې د لارې مړو خاورو ته سيخه کړه، ټول ماشومان به پولي ته وختل.

پلار مې تر مټ ونيولم، ويې ویل:

—د ښځې تر مخ د جامو مينځلو تشت وينې؟

لاندې مې وکتل، سپينه ډبره د کاسې په څېر جوړه شوې وه.

پلار مې وويل:

—سلگونه کاله پخوا، همدې ښځې دلته جامې مينځلې، يودم کوپار ورباندې راغلل، ښځه په خپل عزت ووېرېده، خدای ته يې لاسونه لپه کړل، د نازولو بندگانو دعا ژر قبلېږي. ښځه په تېره بدله شوه.

پلار مې پر اوږه سوک راکړ:

—اوس پوه شوې چې په دې غره کې د بادامو دا وچ لرگي ولې څوک نه شي وړلې! د خدای د دې نازولې له ښېرا څخه وېرېږي.

شاوخوا مې وکتل، پر يوه هواره تېره، غوړ مات شيطان څراغ او څو خيرن زاړه بوتلونه پراته وو.

پلار مې وويل:

_دې ځای ته هندوان هم احترام (احترام) لري، بس، يواځې ، څو کاله مخکې لا دلته هندوان او سکان راتلل، دیگ به يې کاوه، وروسته به يې د شېشمو په تېلو څنې غوړې کړې، دايره به يې جوړه کړه، تر شيطان څراغ به راگرځېدل. سړی يو ناڅاپه نېغ کېناست، واسکې او کميس يې په بېړه وايستل، کميس يې ټکواهه، وړه څرمبکۍ پر ځمکه ولوېده.

سړي وخنډل:

_اه! له غونډله مې زړه چوي.

بېرته يې کميس واغوست، خو واسکې يې تر سر لاندې کړ، طوطي ته يې وکتل، ويې ويل:

_هغه مجسمه مې بيا ونه لیده، زموږ له سيمې ليرې وه، د پښو درې _څلور ساعته مزل يې غوښت، خو له کوچيانو به خبرېدم چې مجسمه په خپل ځای ولاړه ده، ان طالبانو د بودا مجسمه ښکته کړه، خو د (شیر) د غره مجسمې ته يې څه ونه ويل، خو د کرزي د حکومت په پنځم، شپږم کال خبر شوم چې چا له بېخه اړه کړې ده. خلکو دوې خبرې کولې، ځينو ويل چې د امريکايانو څرخکې ورته کېناستې، خو نور په دې باور و چې مجسمه تر پاکستانه ورسېده.

سړي سره سا وايسته، طوطي ته يې وکتل، ويې ويل:

د شیر غار هندوانو او مسلمانانو ، دواړو ته داسې مقدس و، لکه ماته دا ځای، زه په کال کې دوه درې ځله دې غار ته راخېژم. دا ځای د زرو له خاطرو ډک دی، په هره تېره يې لاس لگيدلی.

يودم کېناست، غولي ته يې وکتل:

_طوطي! زرو به همدلته گرځېده، په خاورو کې به يې اوس هم پلونه پاتې وي، هاغه تېره وينې؟ ولي به يې ورته لگولي وو؛ خبرې به يې کولې؛ خنډل يې، خدا به يې په ولاړو تيږو ولگېده، انعکاس به يې وکړ، بېرته به راوگرځېده. اه! دا غار ډېر بختور دی، د زرو خدا يې اورېدلی ده.

راځه!

سړی په بېره ولاړ شو، طوطي يې تر وزر ونيو، طوطي کريزه کړه، سړی واړه غار ته ننوت، ويې ويل:

په اوبو کې د څاڅکو د لوېدو غږ اورې!

د گيدړې بچيان وچونگېدل.

سړي وويل:

د چت پر سر، لږ پورته يوه چپنه بهېږي، دا څاڅکي د هماغه چپنې زېم دی، زرو به چپنې ته نه تله، بس، چې تندې به واخيسته، دې څاڅکوته به يې خوله ونيوله.

ما هم ترې زده کړل، خو د زرو پېښې مې نه شواي کولای، تل به مې مخ او غاړه لاندې وو.

اه! راځه، راځه چې هغه بوتی در ونسیم.

سړی له غاړه ووت، د لمر سترگه د مخامخ غره پر څوکه ولاړه وه، ونې توربخونه ښکارېدلې، مازې څوکو يې ژېړه رڼا کوله.

سړی د غار خولې ته ودرېد، د بوتې پانې يې وښورولې، پزه يې ورنږدې کړه!

اه: څومره خوږ بوی، پوهېږې! زرو د دې بوتې په بوی نه مړېده، د ورځې به څو ځله دې بوتې ته درېده، سترگې به يې پټې وې، د بوتې له بوی څخه به يې خوند اخيست.

سړی پورته وخوت، د چپنې رنې اوبه يې خپل مخ ته ور واچولې، کېناست، طوطي يې له زنگانه وښويېد، اوبو ته يې مښوکه ور ټيټه کړه.

سړي پورته وکتل، د غره سپينه څوکه نېغه ولاړه وه، لمر ته سيخو واورو ژېړه لمبه کوله.

سړي وويل:

يوه ورځ له زرو سره پورته وختم، دوبي و، تر واورو ورسېدو، زه ودرېدم، خو زرو په څپلکو کې مخکې تله، ځای ځای به ټيټه شوه، له سپينو واورو راوتلي ژېړ گلان به يې راوشکول.

په اول کې يې باک نه کاوه، خو وروسته يې د پښو گوټې سرې شوې، تر تورې پورې مې په غېږ کې راوړه. سړي يودم وخنډل:

— اه طوطي، د زرو خندا دې نو نه وه ليدلې، زړه يې له بېخه ايست. پوهېږې، زرو مې په لومړي ځل دوه نيم، درې کاله مخکې ولېده، ما د کړکۍ له پاره لرگي اړه کاوه چې يوه ماشوم چيغه کړه، ور ومې کتل، نهه يا لس کلن هلک په حويلۍ کې منډې وهلې، خپل سر او ورمېر ته يې څپېږې نيولې وې، په منډه کوټې ته ننوت، سر مې پسې ونه گرځاوه، بېرته مې اړه راواخيسته، خو شېبه وروسته مې د يوې نجلۍ خندا واورېده، ښکلې خندا، زړه يې له بېخه ايست. ور ومې کتل، د کوټې له وره لومړۍ يوه ځوانه نجلۍ راووته، بيا څپلکه پسې راغله، نجلۍ سر ټيټ کړ، څپلکه د غواوو پښو ته نږدې ولگېده.

نجلۍ په کړکۍ کې ودرېده، په خندا يې وويل:

— چينجيه! پرسېدلې پزه دې خوړې!

يودم يې په چوتره کې منډه واخيسته، له کوټې هماغه ماشوم را ووت، پزه يې ډومبک ولاړه وه.

نجلۍ دالان ته ننوته، ماشوم هم ورغی، د يوې ښځې چيغه مې واورېده!

— سترگې لرې که نه، په ذغالو کې وختې.

نجلۍ وويل:

— ادې! ورور مې کرار که!

چوپه چوپتيا شوه، د ښځې لوړ غږ مې واورېد:

— وه زويه، کرار کېنه! له بمبرو (غومبسو) څه بلا غواړې.

بېرته په خپل کار بوخت شوم، خو وروسته مې د اوبو د بمبې غږ واورېد، ور ومې کتل، هماغه نجلۍ ولاړه وه، خوږه راباندې ولگېده.

له دالانه د ښځې غږ راغی!

— زرو، برگې غوا ته دوه سطله اوبه کېږده، له سهاره راهیسې تېرې ولاړه ده. سړی غلی شو. شونډې یې موسکۍ شوې، ورو یې وویل:

— اه، زرو، څومره خوږ نوم، نجلی زرو نومېدله.

د زرو نیکه په خپل پخواني کور کې نوې کوټې جوړې کړې وې، څلور خونې، درې تشنابه، دهلیز او د اور ځای. دې ټولو کړکۍ او دروازې غوښتې. پلار مې نجار و، د ټولو مزدوري یې یولک اوغانۍ ورسره خلاصه کړې وه.

ما هم د نجارۍ په کار کې تجربه لرله، د مکتب له وخته به دوکان ته تلم، خو له دولسمه وروسته مې یواځې نجاري کوله.

پلار به مې هم کله کله د نجارۍ نوي فرمایشونه راوړل، کوم وخت چې به کار راباندې ډېر شو، لاس به یې راسره ووړ.

گذاره کېدله، دوه تنه وو، زه او پلار. د مور مې کلونه مخکې زړه ودرېد، مشر ورور مې له طالبانو سره د جنگ لومړي خط ته لاړ، مړی، ژوندی یې غیب شو. کشری هم په وړوکوالي کې شنې غاړې ونيو، تر ډاکټره ونه رسېد، بس، زه او پلار پاتې و، تر کور، په سارا خوشاله وم.

د زرو له نیکه سره مې په اوله کې ویلي و چې د دومره ورونو او کړکیو جوړول میاشت غواړې، کور مې لیرې دی، نه شم تلای، ده هم بله پکې ونه کړه، وبې ویل چې د شپې د تېرولو ځای له ما وغواړه.

په اول ماښام یې جومات ته بوتلم، اه، زړه مې ولږېد، اوه، اته متره توره کوټه وه، په بر سر کې یې بله لرگینه دروازه ښکارېدله، ورغلم، دروازه مې خلاصه کړه، د فرضو ځای و. خراغ مې ورته ونيو، محراب په تورو دېوالونو کې سپین ښکارېده، گچ یې ور کړی و.

بېرته د سنتو ځای ته راغلم. زړې توشکې هوارې وې، له سره زاړه فرش نه نمجن بوی ولاړېده. د خراغ پلته مې لوړه کړه، پر چت لوگي وهلي تور لرگي پراته ول، له پورته د غڼو ځالي راڅرېدلې.

ماخستن هماغه ماشوم ډوډۍ راوړه چې غومبسو پسې اخیستی و، د پزې پارسوب یې لا نه و ناست، د نوم پوښتنه مې ترې وکړه، خو ماشوم کاسه کېښوده او په بېره له جوماته ووت.

د ماخستن جېمې ته پنځه، شپږ کسان راغلل، زه هم په کتار کې ورسره ودرېدم. څلور رکعته لمونځ په ارامۍ سره ادا شو، خو په سنتو او وترو کې د ځمکې دربا خته... د زنگونو د لگېدو وار نه کېده.

ننه رکعته وروسته یواځې ملا صیب پاتې و، هغه هم لنډه دعا وکړه او له جوماته ووت.

اوږد وغځېدم، وروسته مې د وره د خلاصېدو غږ واورېد. ماشوم و، گیلان او چایجوشه یې کېښوده. د نوم پوښتنه مې ترې وکړه، ماشوم په پټه خوله دسترخوان ټول کړ.

لیندې ته مې پام شو، رږ یې د ماشوم د تخرگ له جبهه راوتلی و. د هغه د خوښې خبرې مې راواخیستې:

یاره، ورک یې که، د چټکي ویشتل ډېر سخت کار دی، زړه به دې خوړین کړي. ماشوم نیغ را وکتل، دسترخوان یې پرېښود.

ومې ویل:

ما رنگارنگ مرغان ویشتلې دي، خو چټکۍ ټوپونه وهي، تر اوسه د لیندې گیتی (تیره) نه ده ورته سیخه شوې.

د ماشوم سترگې وځلېدې، په خوند یې وویل:

چټکۍ نو څه شی دی، همدا نن مې له ونې کښته راوغورځاوه.

ومې ویل:

لینده به دې اصله وي.

ماشوم په بېره لینده را وایسته، خراغ ته یې ونيوله، کش یې کړه، ویی ویل:

ارزانه لیندې هم شته، خو په دې مې دوه لسگونه ور وگڼل.

لینده مې ترې واخیسته، کش مې کړه، ومې ویل:

_اصلي ده، سور ربړ ژر نه شکېږي.

ماشوم په خبره کې راولوېد:

_مخکې به مې د بایسکل له ټوپه لینده جوړوله، خو وار یې مړ و، گیتۍ به یې تر

مرغانو نه شواى رسولاى.

غلى شو، لینده یې رانه واخیسته، په خوند یې وویل:

_شین تویۍ دې ویشتلې ده؟

_نه

_شین غاړى؟

_ام م م ... نه

تندى یې تریو شو:

_نو ته ام ځانته ښکاري وایې؟ تا څه ویشتلې دي؟

لاره رانه ورکه شوه:

_ما، ما، هېڅ، هو رښتیا! زموږ په کلي کې خړې مرغۍ ډېرې دي، خړه مرغۍ،

یوځل...

ماشوم په خبره کې راولوېد:

_خړه مرغۍ نو څه شى ده، د لاس په لوټه به یې ام بوڅه راولروم. خړې مرغۍ خو

ان په غزني (ښار) کې هم شته، که نر یې سارايي مرغان ووله.

ومې ویل:

_نو ته غزني ته هم تللى یې؟

_هو، مکتبونه لا نه و شروع، له نیکه، خور او مور سره د غزني زیارتونو ته لاړم.

د ماشوم د غږولو له پاره ښه موقع وه، ومې ویل:

_ښه نو، له دې دومره لوی کوره، یواځې درې نفره لاړئ؟

ماشوم وویل:

_ پلار او ترونه مې نه وو، که نه هر څرmoni دوه _ درې پسونه د زيارتونو له پاره اخلي.
 ومې خندل:
 _ ترونه! مانا ډېر ترونه لرې.
 _ هو، درې ترونه، پلار او دوه ترونه مې په سعودي کې دوکانونه لري، کشر تره مې په کابل کې ډاکټري وايي.
 _ نو کوچينان يې چېرې دي؟
 _ مشر تره مې کډه ورسره بيولې، اووه اجونه يې کړې، د هغه بل کډه د پلار کره په شپو تللې، کشر تره مې لا تر اوسه واده نه لري.
 _ نو هغه کوچيني ماشومان دې څه کېږي چې په سراي کې گرځېدل؟
 _ دواړه مې وروڼه دي.
 ومې ويل:
 _ ښه ده چې په کور کې مو جينکۍ نشته.
 د ماشوم تندي تريو شو:
 _ ولې نشته، يوه مشره خور لرم، نن مې جنگ ورسره وکه، پزه مې نه وينې، بمبرې وچيچلم، خو دې راپورې خندل.
 ماشوم کاسه ور واخيسته او له کوټې ووت.
 اوږد وغځېدم، سترگې مې پټې کړې، په چټ کې موږکان چونگېدل.
 د پېريانو او دېوانو خيالي تصويرونو خوب ته نه پرېښودم....
 يو دم چيغې شوې، زړه مې خولې ته راغی، پر زاړه فرش د دوو پيشوگانو جنگ و، يوې بلې ته يې نوکارې ور لگولې... د بالښت وار مې پرې وکړ، دواړه په منډه له کوټې ووتې.
 ټوخی مې واوږېد، يو بوډا په وره کې ودرېد، زړې، شکېدلې جامې يې په تن وې.
 بوډا وويل:
 _ که ولي نه يم، خالي ام نه يم، پوهېدم چې حاجي نواب به دې دلته راولي.

مخکې راغی، د خوشایو سوړ بوی یې ورسره راوړ، زما پښو ته نږدې توشکه یې سمه کړه، اوږد وغځېد.

شبهه وروسته یې وویل:

— ځوانه، په خوب کې خو به خرهاری نه کوي؟

زما ځواب ته ماته نه شو، بله خبره یې وکړه:

— ټیټ بالښت درواخله، خرهاری دې دروي، له خوبه به مې نه باسي.

څه مې ونه ویل.

بوډا یوه شبهه غلې و، بیا یې وویل:

— مه خپه کېره، بیګا یو سوالګر راغلی و، تر سهاره یې خرهاری خوت، یوه سترګه خوب

دې راباندې حرام شي!

ومې ویل:

— نو ته د شپې دلته وېدېږې؟

بوډا سره سا وایسته!

— هو، حاجي غلامالي (غلام علي) په اوله کې راته ویلي و چې په کور کې ځای نشته.

په خبره کې ور ولوېدم:

— دا حاجي څوک دی؟

— زه یې مزدور یم، درې غواوي او شل پسونه ورته ساتم، د دومره گورم (پادې) مړول

اسانه کار نه دی، ټوک ټوک یم.

ومې ویل:

— د دې کلي له کورونو مالومېږې چې دا خلک په نس ماړه دي، خو جومات یې خوار

دی، ولې؟

بوډا وخنډل:

— ٻي اتفاقي دې خدای په ٻوتي هم نه ور ولي، په يوه خوله نه دي، حاجي لالو جومات جوړاوه، خو نور کليوال ورته ودرېدل چې نه، جومات به بيا د حاجي لالو په نوم يادېږي.

ومي ويل:

— خو په گډه دې پيسې سره ټولې کړي.

— دا خبره بيا د حاجي لالو په نپس (نفس) نه وه برابر، ضد ونيو، ويل يې چې که داسې وکړي، نو جومات در پاته دی. يا به يې زه جوړوم، يا مو همدا سل کاله پخوانۍ جومات ښه دی.

بوډا کښاست، يوه چونډۍ نصوار يې تر ژبې لاندې کړل، په خوند يې وويل:

— پوهېږې، حاجي لالو هم ځانته من وايي، اوو— اتو کليوالو ته يې په گټه پيسې ورکړې دي، خبره يې چلېږي.

ومي ويل:

— دا بل حاجي څه نومېږي؟

— کوم؟

— دا زه چې نجاري ورته کوم.

بوډا وخنډل:

— څومره هېرجن يې، په اوله کې مې درته وويل چې حاجي نواب.

ومي ويل:

— دا څنگه سړی دی.

بوډا تفدانی ته لاس وروغځاوه:

— په کم نيسي کې يې وړې ده، زامن يې د عربو په ريالونو کې مست دي، خو د ده مغروري به ونه وينې. په کور کې يې له سرو غاليو ځای نه کېږي، خو دی په خاورو کې پيتاوي ته ناست وي، غريبانو ته ام لاس نيسي، هاغه بله ورځ يې ماته هم يو سلگون راکو، پوهېږې، سړ کال يې خالي شپږ لکه اوغانۍ ذکات وايست.

بوڊا غلي شو، خراغ ته ٻي ور ٻو ڪرل، تر يو ڇه وخته غلي پروت و، وروسته ٻي خرهاري شو.

تر ڊبره وينن وم، بيا مڻي سترگي سره ورغلي وڃي، يو وخت مڻي اوڀر ۽ خوشبده، سترگي مڻي رني ڪري، ملا له خراغ سره راته ولاڙ و، ٻه توره ڊبره ڪي ٻي د اوڀو نڀتو ڇاڻڪو ڙبره لمبه ڪوله.

د باندڻي ووتم، له لڀتي ڇرپا راتله، ورغلم، ٻه تياره ڪي مڻي زوروره نارو واوربده:

—وه د خدای بنده! پام! مه راڻه! لوڻ ٻيم.

همالته اوداسه ته ڪهناسم، اوبه سرڀي وڃي.

بيگاني بوڊا مڻي ڇنگ ته ودرېد، خادر ٻي ٻه خپله پڪه ڪڪري تپراوه، ٻه لڙزانده غڙ ٻي وويل:

—تو، لانت ٻه شيطان، ٻه دڻي سپينه ڊبره ٻي تر اوڀو وائيسم.

اودس مڻي وڪڙ، جومات ته ورغلم، له لمانڇه وروسته ڪليوالو خپل سرونه ٻه خادرونو ڪي پٽ ڪرل، ٽول زنگڊل، ڪله ڪله به د خرهاري غڙ هم واوربڊل شو.

د سهار ٻه خره ڪي له جوماته ووتم، د حاجي نواب د ڪور دروازه خلاصه وه، نيغ نويو ڪوٽو ته لاڙم، اول مڻي له يوڀي ڊڙي ڇخه د لينڊي يو ٻڙياسته دوه غاڻبي جوڙ ڪر، بيا مڻي يوه چوڪاٽ ته رنده ونيوله.

له غوسڀي ڊڪ ٻڙيڻه غڙ مڻي واوربڊ:

—مرداره شي، سمه ودرېره.

ور ومڻي ڪتل، د زرو مور د غوا تي پرڀمينڻل.

ٻڙيه ٻه خپل ڪار بوخت شوم، خو وروسته مڻي د زرو غڙ واوربڊ، سر مڻي پورته ڪر، زرو پر اخوره ناسته وه، له خپلي مور سره ٻي خبري ڪولي....

ٻه ڳڙ مڻي ورته وڪتل، د نجلي مخ ته سهارني ڙڙي وڙانگي سيخي وڃي، پر سپينو غومبرو ٻي د ٻڙيو تور سيوري پراڻه ول.

زرو يودم راته وکتل، ژر مې دېوال ته ولاړ لږ لږ راکوږ کړ. لږ لږ دروند و، يو گام شاته شوم، لږ لږ کړکې ته له پرې شوې ځايه لاندې ولوبېد، له درب سره غوا وترهېده، ښځې په بېړه لږ لږ ته وکتل، ځان مې تر دېوال پټ کړ.

د ښځې بونگې مې واورېد، ور مې کتل، غوا کراره ولاړه وه، د ديگ پر تل باندې د شيدو د دارو د لگېدو غږ راته. زرو ته مې وکتل، خندل يې.

د لمر وړانگې تودې شوې، بېگاني ماشوم له پيالو سره راغی، وار له واره مې د ليندې دوه غاښې ورته ونيو، ماشوم غوټه کړه، دوه غاښې يې زما له گوتو وايست، په خوند يې وويل:

_دا دې څه وخت جوړ کو؟

دسترخوان مې خلاص کړ، وچ تود پاستی پکې پروت و. ماشوم ته مې وکتل، له ليندې څخه يې زوړ دوه غاښې خلاصاوه. ومې ويل:

_نوم دې څه دی؟

_شريف الله!

چاچيوشه مې راواخيسته، د شيدو چای و، خو مالگه يې ډېره درلوده، ومې ويل:

_دا چای دې ادې پوخ کړی؟

ماشوم په نوي دوه غاښي رابړ تار...

لينده مې ترې واخيسته، ومې ترله. ماشوم لينده کش کړه، تندى يې تريو شو:

_د ليندې په تړلو نه پوهېږې! يوه خوا يې لنډه ده.

لينده مې بېرته خلاصه کړه، له سره مې وتړله، ماشوم په لينده کې يوه وره تېره کېښوده، لينده يې چوترې ته ونيوله، کړنگ شو، بدنې لاندې راولوبېده.

زرو په چوتره کې ودرېده، په لوړ غږ يې وويل:

_اې چينجيه، ودرې، نيکه به درسره گوري.

زرو بدنۍ ور واخيسته، د اور خونې ته ننوته.

ومي خندل:

نو ته چينجی يې؟

د ماشوم غومبرې سره شول:

خو چينجو خوړم.

يودم يې خبره واړوله، لينده يې کش کړه:

اول به د بمبرو څاله پرې ولم.

ومي خندل:

پروني حال دې هېر شو! پزه دې اوس هم....

په خبره کې راولوېد:

هغه خو دوه غاښي سم نه و، تيره د ځالي تر څنگ ولگېده، خو دا وار...

غلي شو، د پاستي ژۍ يې ور پرې کړه، په ډکه خوله يې وويل:

...خو دا وار ستن هم نه رانه خطا کېږي.

توخی مې واورېد، ماشوم په بېړه لينده په جيب کې واچوله. حاجي نواب و، راغی،

مخامخ په اړه شوې دره راته کېناست، ماته يې وکتل، ويې ويل:

کامرانه بچو، د کوټې يوې دروازې تاو کړی، سمه نه پورې کېږي. بيا يې په کراره

وگوره.

ومي ويل:

سمه ده حاجي صيب، بس، نيمه پياله چای پاتې دی.

حاجي خپل لمسي ته مخ ور واړاوه:

شریفه، بيا يې درسره راوله.

ورو ولاړ شو، له کوټې ووت.

شبهه ووته، ماشوم يو دم ترپ کړل، کړکۍ ته ودرېد، پورته يې وکتل، په خوند يې

وويل:

د شامتورو سبل دی.

منډه يې واخيسته، پسې غږ مې کړ:

چېرته؟

په منډه کې يې راته وويل:

د کور مخته د لښتې پر ژۍ اموخته دي، پرون مې هم وار پرې وکو.

پياله مې کېښوده، زړور چوترې ته ورغلم، دومره باک يې نه راته، د نجاری له پاره ډېرو کورونو ته ورغلی وم، په يوې خبرې مې سر خلاص و، زموږ خلک کسبگر خپل سيال نه گڼي، له ډم، نجار، زرگر، پښ... څخه يې سترگه نه کېږي. نه څوک مخ ترې پټوي او نه يې هم په سيالانو کې شماري.

په چوتره کې مې يوه ناره ونيوله:

حاجي صيب!

له يوې کوټې د حاجي غږ راغی.

راځه!

ورغلم، حاجي د کوچينې دالان او کوټې تر مينځ په وره کې ولاړ و.

د کوټې دروازه مې پورې کړه، ځای ته نه ورتله.

حاجي وويل:

هر څرغونۍ يې همدا حال وي.

ومې ويل:

د ژمې په وتو سره ځينې ورونه تاو پيدا کوي.

کېناستم، د دروازې لاندنۍ څنډې ته مې رنده ونيوله، د حاجي غږ مې واورېد:

زرر بچو، پيالې ټولې که.

نجلۍ ته مې لار ورکړه، د ټکري پسته پيڅکه يې زما پر مخ تېره شوه.

حاجي وخنډل:

یاره کامرانه! پلار دې سم پرنګی دی، غلط یې کړم، د نجاري دا کارونه په دومره ډېره
اجوره نه ارزېدل.

تر څنګ مې زرو ته وکتل، له دسترخانه یې پیالې ټولولې.

ومې ویل:

حاجي صیب، دا قیمتي نه وینې، ولور دې اتو لکو اوغانیو ته رسېدلې. چې پلار مې تا
یا کوم بل څوک غلط نه کړي، نو څنګه به خپل یواځیني زوی ته کوژده کوي؟
حاجي وخنډل، زرو ته مې وکتل، پر شونډو یې موسکا پرته وه.
زرو ووته، دروازه جوړه شوه.

سړی غلی شو، طوطي یې پر ځمکه کېناوه، د باندې ووت، لمر تر غره پټ و، د شنو ونو
پر سر، کتار زانو وزرونه وهل...

سړی بېرته خپل ځای ته راغی، ودرېد، له لمانځه وروسته یې طوطي ته وکتل، مات
وزر یې له ځانه بېل نیولی و.

سړی ورغی، له جبهه یې مات چهارمغز را وایستل، ویي ویل:

نن به په همدې گذاره کوو.

اوږد وغځېد، ویي ویل:

د حاجي نواب په کور کې مې د نجاری یوه هفته ووته، یوه ورځ سترې شوم،
ماسپښین مې سر ولگاوه، سترګې مې سره ورغلې، خو یو دم چيغې شوې، کېناستم، زرو
لوڅ سر منډې وهلې، د څا سر ته ودرېده، تېره کوکه یې تر خولې راووته:
هلی! نادر څا ته ولوبېد.

منډه مې واخیسته، اوبو ته مې وکتل، تیاره وه. د بوکې په پړي پسې مې لاس ونيو،
لاندې کېښته شوم، په خاورو کې کېنډل شوې زینې لندې وې، پښه مې وښوېده، ځان
مې کابو کړ، تر اوبو پورته ودرېدم، څلور، پنځه کلن ماشوم په بوکه پسې لاسونه نیولي
وو.

ماشوم مې تر ولي ونيو، د هغه خبرې ته مې وکتل، سترګې یې رډې راختلې وې.

ماشوم مې اوږې ته راپورته کړ، غاړې ته مې سړې اوبه راغلې، چيغه مې کړه!
_هلک ښه دی.

د زرو د مور غږ مې واورېد، په ژړا کې يې وويل!
_د خدای روی ومنه، دورواغ خو به نه وايي؟

په زحمت پورته وختم، په اخيري زينه کې گڼ لاسونه راوغځېدل، ماشوم يې زما له اوږې پورته کړ. له څا ووتم، څو کليوال ولاړ وو، زرو ته مې وکتل، کوچینی ورور يې په غېږ کې ټينگ نيولی و. دې او ماشوم دواړو ژړل....

بهرته کوټې ته لاړم، غاړه مې په خادر وچه کړه، د حاجي نواب غږ مې واورېد، غږی مې اوږده کړه، حاجي د خپل لمسي پر سر لاس ايښی و، له يوه کليواله يې په څا کې د ماشوم د لويډو کيسه اورېدله.

زرو په بېړه خپل ورور وراخيست، په چوتره کې يې لمر ته لوڅ لغږ ودراره، وچې جامې يې وراغوستې.

انگر ته ډله ښځې راغلې، نارينه د باندې ووتل، ښځې چوترې ته ور وختې، د زرو له مور سره ودرېدې، يوه شېبه يې شکرونه وايستل، بېرته د باندې ووتې.

مازديگر مې کار بس کړ، شريف چای راوړ، عجيبه وه، د معمول خلاف دوې پراتې هم ورسره وې. ماشوم وار له واره په خوند وويل:

_يوه شامتوره مې بوڅه راواړوله.

ومي ويل:

_دا پراتې چا درکړې؟

_خور مې.

غلی شو، يو دم يې وويل:

_ساخت (په لينده کې د ډبرې د اېښودو ځای) جوړولی شې؟

ومي خندل:

_وبه يې ازمايم.

ماشوم منڊه واخيسته، شېبه وروسته ٻي يو بوٽ راوور، وي ويل:

—چرم دى، ښه ساخت ترې راځي، نه؟

بوٽ مې را واخيست، نوى و.

ومي ويل:

—دا دې له كومه كو؟

—د نيكه بوٽ دى، ژمى يې په پښو كوي.

ومي خندل:

—كه يې پوښتنه وكړه بيا؟

د ماشوم تندى تريو شو:

—تر هغه وخته به يې هېر وي.

ومي ويل:

—نوى بوٽ مه خرابوه، د ساخت له پاره به يو بل څه پيدا كم.

د باندې مې وكتل، تر چوترې لاندې زړه چرمي خپلې پرته وه. ماشوم مې پسې ولېږه،

خپلې يې راوړه، د رندې پر ژى مې چرم ترې واړاوه، گلالي ساخت مې ورته جوړ كړ.

ماشوم لينده وتړله، كش يې كړه، په خوند يې وويل:

—اوس نو سم ټوپك شو.

شكېدلې خپلې يې وړ واخيسته، له كوټې ووت.

له چوترې د زرو له غوسې ډك غږ راغى!

—چينجيه، زما په خپلې دې څه كړي؟

ور ومې كتل، زرو په لاس كې شكېدلې خپلې نيولي وه.

جارو يې وړ واخيسته، ماشوم په منډه نويو كوټو ته راغى، زما تر څنگ ودرېد.

په وره كې مې د زرو غږ واورېد:

—خدايكه رانه خلاص شې.

ور ومې كتل، د زرو د گلدارې لمنې څنډه ښكارېدله.

بوټ مې ور واچاوه، بوټ د وره له چوکاټ سره ولگېد.

ومي ويل:

—ورور دې له دې ساخت جوړاوه.

بوټ ته سپين لاس ور وغځېد، زرو په ټيټ غږ وويل:

—ودرې، نیکه به دې کار کوي.

يوه شېبه غلې وه، وروسته يې وويل:

—کور ودان، که ته نه وای، زما کوچینی ورور به چا له څا را ایست!

سرې وټوخل، طوطي ته يې وکتل، مړې سترگې يې ورته نيولې وې.

سرې په خوند وويل:

—سهار چې کله له جوماته د کار ځای ته ورغلم، د ناولو جامو تړلې غوټه مې نه وه. د چایو په وخت کې مې له شریف خڅه پوښتنه وکړه، ماشوم وويل چې د جامو غوټه يې خور ور واخيسته، ماخستن يې پرېمېنځلې، اوس هم د کوټو تر شا پر وچو لښتو هوارې دي.

د لسو بجو ناشته حاجي نواب راوړه، چایجوشه، دسترخوان او گیللاس يې پر غولي کېښودل، خادر يې خلاص کړ، یو جوړ اوتو شوې جامې پکې پرته وې.

ويي ويل:

—زرو ويل چې په غوټه کې د جامو اوتو خرابېږي، بس، چې دا خیرنې شوې، شریف ته يې ورکړه چې کور ته يې یوسي او یو بل جوړ کالي درته راوړي.

حاجي وټوخل، زما پر اوږه يې لاس کېښود، په ټوخي کې يې وويل:

—نجاري هسي یوه بانه ده، بس، خدای زما د لمسي د ژغورلو له پاره رالېږلی وې.

غرېمې ته مې سره تبه شوه، سر او اوږو مې درد کاوه، د کار کولو سېکه نه وه را پاتې.

يوه بجه شریف راغی، پتنوس يې کېښود، ښوروا وه، خو دوه گولې مې هم ونه خوړې.

شریف کاسې ته لاس ور وغځاوه، په ډکه خوله يې وويل:

—ترخه خو نه ده؟

ومي خندل:

_نه.

_نو بيا دي ولي تندی خولي دي؟

ومي ويل:

_تبه مي ده.

شريف وويل:

_د بایسکل ځنځير لنډولی شي؟

_هو.

تندی يې تريو شو:

_له مکتبه راتلم، بایسکل ځنځير واچاوه. نه کېده، تر کوره مي راکش کو.

ماشوم غلي شو، يودم يې وويل:

_رايې ولم؟

_خه؟

_بایسکل.

ومي ويل:

_نه، اوس ناروغ یم.

ماشوم په بېره له کوتې ووت. بېرته راغی، په لاس کې يې د گوليو پاکټ نيولی و.

ومي ويل:

_دا د خه له پاره دي؟

_نه پوهېږم، زرو راکړې، ويل يې چې تبه پرې کوي.

يوه گولۍ مي خولي ته واچوله، خو مازديگر ته مي حال لا پسې بدتره شو، پښې مي

مړې وې، سر مي گرځېده، د ولاړېدو توان مي نه درلود.

يو وخت مي اوږه وخوځېده، سترگې مي رڼې کړې، حاجي نواب مي سر ته ناست و، د

خراغ په ژېړه رڼا کې يې د مخ گونځې ژورې ښکارېدلې.

څنگلي مې غولي ته اړم کړي، خو حاجي مې پر اوږو زور راووست، بېرته پرېوتم.
 حاجي په خدا کې وويل:
 _کامرانه بچو، ماته خو ډېر پياوړی ښکارېدې، خو يوې تپې را پرېستې.
 يودم يې جدي خبره ونيوله.
 _وه د خدای بنده، چې تبه دې وه، ماته به دې څوک رالېږلي و، څه په ډاگ خو نه وې
 پروت. اوس مې هم په جومات کې تر سترگو نه شوې، خدايي دلته راغلم، په خوب
 کې دې زگيروي ختل.
 حاجي چيغه کړه!
 _شریقه.
 ماشوم له پتناسه سره راغی.
 حاجي وويل:
 _د شيدو جای يې درته پوخ کړی.
 جېب ته يې لاس کړ:
 _ها، دا گولی به دې ښه کړي.
 گولی مې وخوړه.
 حاجي ورو ولاړ شو، گېلاس مې کېښود، لاسي ساعت ته مې وکتل، جومات ته د تگ
 له وخته درې ساعته تېر ول. په زحمت کېناستم، بوټونه مې په پښو کړل، درب شو،
 رڼاولړزېده، دوره د خراغ پر پلته راغله.
 ور ومې کتل، د شريف پښو ته پلاستيکي فرش پروت و.
 ماشوم وويل:
 _نيکه مې ويل چې تبه دې ده، نن شپه همدلته پرېوزه.
 ماشوم د لرگي اړه شوې وړې ټوټې په پښه ووهلې، فرش يې هوار کړ، بېرته له کوټې
 ووت. شېبه وروسته يې توشکه او بالښت راوړ، توشکه يې هواره کړه، کېناست، ويې
 ويل:

نو بایسکل پاتی شو؟

له چوترې د زرو غږ راغی!

شریفه!

ور ومې کتل، زرو له خراغ سره ولاړه وه.

شبه وروسته مې د شریف غږ واورې:

دا کمپله نوې ده، په خاورو کې به سپره شي.

زرو په ټیټ غږ وویل:

چینجیه، تا خو نه ده اخیستې.

ماشوم راغی، کمپله یې کېښوده، وې وېل:

دا کمپله مې پلار له عربو راوړې ده.

پرېوتم، کمپله مې پر پښو راکش کړه. تر دې دمه مې دومره پسته کمپله نه وه لیدلې.

سهار مې د شریف غږ واورېد، سترگې مې رڼې کړې، لمر هسک ولاړ و. ماشوم پتنوس

کېښود، ماته یې وکتل، وې وېل:

کمپله دې سپره کړې ده.

پښو ته مې وکتل، د کمپلې پیڅکه له پلاستيکي فرشې وتلې وه. کیناستم، کمپله مې

راټوله کړه.

ماشوم وویل:

دا کمپلې دولس دانې دي، ټول یو رنگ لري، موږ یې یواځې میلمنو ته ور وړو.

ومې وېل:

نو ماته مو ولې راوړه؟

خدای خبر، زرو راولېږله.

ورو ولاړ شوم، پښې مې سپکې وې، خو په اوږو کې مې لا مړ درد احساساوه.

بدنۍ مې راواخیسته، چوترې ته ووتم، مخ ته مې څو لپې اوبه ور واچولې، لستونۍ مې

پرې راکش کړ. بېرته کوټې ته راغلم.

ماشوم په تريو تندي وويل:

_اوس به مكتب ته په پښو ځم!

ومي خندل، ماشوم مې په رينج او پلاس پسې ولېږه. پياله مې راډکه کړه، د ماشوم غږ مې واورېد:

_بايسکل کوټې ته درولم؟

د باندې ووتم، د بايسکل ځنځير مې خلاص کړ، يوه حلقه مې تر وايسته، بېرته مې ور واچاوه.

ماشوم په خوند وويل:

_سم شو؟

_هو، خو لږ تېل غواړي.

ماشوم په بېړه کوټې ته ننوت. بېرته راغی، د شاپښمو له تېلو ډک بوتل يې راته ونيو. ځنځير مې غوړ کړ، ماشوم وويل:

_زه به يې کش وگورم.

پر بايسکل يې پښه واړوله، دوه ځله تر څا راوگرځېد، ويې ويل:

_بد نه دی، خو د پخوا غوندې کش نه لري.

بېرته د کار ځای ته راغلم، کمپله مې ټوله کړه، د لرگيو ځينو تختو صافېدا غوښته، چاره نه وه، په وچ زور مې ملا ورته وتړله.

مازديگر مې د سطل کړنگ واورېد، ور ومې کتل، شريف و، ستمی يې خوت. سطل ته مې وکتل، له اوبو مړه تاوونه پورته کېدل.

ماشوم وويل:

_د لامبلو له پاره مې درته راوړې.

منډه يې واخيسته، شېبه وروسته بېرته راغی، په لاس کې يې صابون او توليا نيولې وه. ومې ويل:

_تودې اوبه دې ولې راوړې؟

ماشوم وويل:

—زررو را کړې، ويل يې چې پاک کالي له لمبلو پرته مه اغونده.

ماشوم د باندې ووت.

تشناب ته ننوتم، دېوالونه يې خام ول، خو غولۍ سيمنټ شوی و. ولمبېدم، جامې مې بدلې کړې، ماښام جومات ته لاړم، تبه مې پرې وه، ولي مې هم درانه نه راته اېسېدل. سړی غلی شو، طوطي ته يې وکتل، په تياره کې سم نه ښکارېده.

د طوطي تر مښوکې يې گوته لاندې کړه، طوطي ټوپ کړل، د سړي له ټټره وښويېد. سړي طوطي ور واخيست، د باندې ووت، پر يوه هواره ډبره کېناست، پورته يې وکتل، د سپوږمۍ رڼا پر نږدې ستورو پرته وه، خپ ښکارېدل، خو ازادو ستورو تېزه رڼا کوله. يو دم يې وخندل، خوله يې اسمان ته ونيوله، چېغه يې کړه! په غره کې د شغالانو کوکې پورته شوې.

سړي وخندل:

—زه او زرو به ډېر وخت، ماښام تياره همدلته ناست وو، ستورو ته به مو کتل. زرو به يودم ناره کړه، د هغې له نارې سره به د غره شغالانو کوکې کړې، زرو به خندل، د شغالانو له انګولاوو به يې خوند اخيست.

سړي سره سا وايسته:

—شغالان بختور دي، د زرو ناره يې اورېدلې وه.

ولاړ شو، طوطي يې ور واخيست، خو گامه مخکې لاړ، له ونو لويدلې وچ ښاخونه يې راټول کړل، بېرته هوارې ډېرې ته رواگرځېد، وچ واښه يې تر لرگيو لاندې کړل، لايټر يې ورته ونيو، وچو وښو خوله واخيسته. طوطي ته يې وکتل، په سترگو کې يې سره لمبه ښکارېدله.

سړي خپل لاسونه اور ته ونيول، ويې ويل:

—زه او زرو په همدې وخت کې دلته راغلو، واوره د غرو له لمنو ټوله وه، خو لا هم سوړ باد لگېده. موږ به دلته اور بلاوه، تر ډېره به ورته ناست وو، انگار به مو غار ته ووړ.

سري وتوخل، توخی يې تېز شو، له خولې يې لارې راغلي، اوږد وغځېد، لستونې يې پر خوله تېر کړ.

چوپه چوپتيا وه، کله کله به يوه کونگ ناره کړه.

سري سره سا وايسته، ويې ويل:

_درې، څلور ورځې ښه وم، خو يو ماښام بيا تبه راباندې راوگرځېده، د شپې لړزې ونيولم، سهار ته په جومات کې د مزدور سپين ږيرې تندې تريو و، ويل يې چې ټوله شپه دې زگيروي ختل....

تر غرمې مې ابله د يوې دروازې چوکاټ جوړ کړ، نه کېده، سېکه رانه ختلې وه. مبایل مې راواخيست، چارچ نه و پکې پاتې.

دوه ځله مې د باندې وکتل، بایسکل نه ښکارېده، شريف لا له مکتبه نه و راغلی.

کېناستم، د زرو کوچنی ورور په چوتره گرځېده، لمن يې ټوله نيولې وه. پرتوگ يې نه و اغوستی، ژامه يې خوځېدله....

ورغړ مې کړل. راغی، تر کړکۍ لاندې راته ودرېد، په لمن کې يې وچه ډوډۍ پرته وه.

تليفون مې ورته ونيو، ومې ويل چې کورته يې يوسه، چارچ يې کړه.

د زرو دوی د کور پر سر دوي شمسياني ولاړې وې، برق يې درلود، پخوا مې هم مبایل د چارچ له پاره شريف ته ورکړی و.

ماشوم وچې سترگې راته نيولې وې.

د زرو غږ مې واوږد:

_نادره، مبایل راواخله.

ماشوم هماغسې ولاړ و.

_زرو راغله، مبایل يې زما له گوټو وايست. بېرته چوترې ته وخته، په وره کې يې مخ راواړاوه، کوټې ته ننوته.

مازيگر ته بيا لړزې واخيستم، پلار ته مې تليفون وکړ، را ياده يې کړه چې سهار وخته درځم.

ماخستن د سپین ږېرې د شکایت له لاسه د بوټو د ایستلو په ځای کې پرېووتم. سهار مې پلار راغی، ویې ویل چې ډاکټر ته لاړ شه، تر هغو مه راځه چې ښه شوی نه یې.

له شریفه مې خپلې جامې وغوښتې، لنډه شېبه وروسته یې ترلې غوټه راوړه، د کلاه په دروازه کې مې ورمېر کور کړ، زرو په چوتره ولاړه وه. ماته یې کتل...
طوطي یو دم کرېږې کړې، سړي ډېرې ته لاس ور وغځاوه، شاوخوا یې وکتل، گیدړه غار ته نږدې ولاړه وه، سترگو یې سپینه رڼا کوله.

سړي ورو پلټی، ووهلې، طوطي یې پر خپل ځنگانه کېناوه، گیدړې ته یې وکتل، نه وه. سړي د اور پر سر څو وچ لرگي کېښودل، لمبه تر وچو لرگو راوگرځېده. ورو یې وویل:
_نېغ د ولسوالۍ بازار ته لاړم، ډاکتر له معایناتو پرته دوا راته ولیکله، د تبې علایم یې ملاریا گڼله.

غرمه خپل کور ته راغلم، ټول کور مو یوه خیرنه کوټه، وړوکی دهلبز او تشناب و. نېغ کوټې ته ننوتم، پلار خپله بستره نه وه ټوله کړې، کاسه او پیاله ناولې پراته وو.
پښې مې مړې وې، خو مجبوره وم، لومړی مې کوټه جارو کړه، بیا مې د گاز پر ډبه د ناولو لوبښو د پرېمېنځلو له پاره اوبه کېښودې.

اوږد وغځېدم، تېرو یادونو ته لاړم، یو وخت به په همدې کوټه کې له مور، پلار او کوچني ورور سره گډ ویدېدم، خو وروسته چې یو څه غټوکی شوم، د خوب له پاره به له مشر ورور سره جومات ته تلم.

د دروازې ټکېدا له تېرو یادونو راوایستم، ورغلم، ادکې ترور پر تندي ښکل کړم، ویې ویل چې ماشومانو کور ته د راتگ په وخت لیدلی وې.

ادکه ترور عمر خورلې ښځه وه، زمور په گاونډ کې اوسېدله، زما د مورکۍ له مرگه وروسته یې پر مور پام وو، ځکه مې ادکه ترور بلله.

غرمه یې د شیدو چای او وچه ډوډۍ راوړل، را یاده یې کړه چې ناروغ یې، د شیدو تود چای به دې هډونه تاوده کړي.

تر ناوخته ويده وم، ماښام جومات ته لاړم، جمعه تېره وه، د جومات ملا په وره کې په مخه راغی، وار له واره يې راته وويل:

— سور شوروي، جمه تېره شوه، ته اوس راغلي!

ملا سپين ږيري و، له شلو کالو راهيسته يې زموږ د کلي ملايي کوله، کليوال خوشاله ورته ښکارېدل، ويل يې چې له نيستۍ سره سره سپرچشمه انسان دی، د ځمکې د حاصلاتو په وخت مو دومره نه ځوروي، تر اوسه درمند ته نه دی راغلی چې د غنمو تللو ته کينې، خروارونه وشمېرې او د غنمو د اندازې له مخې خپله برخه بېله کړي. خو له ما سره يې نه لگېده.

زه له رنگه سور وم، سور شوروي به يې بللم. لومړی يې زما خپل نوم راته اخيست، کامران، خو وروسته مې نوم بدل شو، سور شوروي. دا نوم پخوانۍ کيسه لري، يو وخت مې د کوچيني ورور تبه شوه، د څلورو پنځو کالو وو، په دوو ورځو کې يې د سرو غومبرو پر ځای هډوکي راوختل، پلار مې همدا ملا ورته راووست، ملا صيب مې د ورور تبه وچکۍ وبلله، ويې ويل چې د غزني د اولياوو په زور به يې زما دم ټک پتري کړي.

پلار مې له کوټې وايستم، خو شېبه وروسته يې بېرته راغږ کړل، پيسې يې راته ونيولې، ويې ويل چې د کلي له دوکانه درې اصيل چاقوگان راوړه. دوکان ته مې منډه کړه، هغه وخت زړې پيسې وې، يو اصيل چاقو يې په اتيا زره اوغانۍ را بيه کړ.

د پلار په راکړو پيسو دوه چاقو گان کېدل، درېيم مې په پور واخيست. د کور دروازې ته له مشر ورور سره يو ځای ور ورسېدم، د هغه په لاس کې هم دوه چاقو گان ول، راياده يې کړه چې دا دوه پنج ټکه چاقوگان يې له سردار خانه امانت راوړل.

کوټې ته ورغلو، د ملا صيب تر مخ يو چاقو او د پيازو د سپينولو زړه چارې پرته وه. چاقو مې وپېژاند، زما د پلار چاقو و، پلار به مې يواځې د نوکانو اخيستلو ته له صندوقه را ايست، ويل يې چې چاريکاري چاقو دی، ان د دروازې ځنځير هم خوري.

ملا صیب شېر چاقو گان او یوه چاره ور واخیسته، شونډې یې وخوځېدې، له چاقو گانو ډک لاس یې خولې ته ور نږدې کړ، له چوف سره یې بیا څه وویل، وروسته یې زما پلار ته اشاره وکړه چې زور فرس ټول کړي.

ماشوم یې پر ساره غولي پرې ایست، په هر چاقو یې یوه لیکه ترې راوایسته... له کوټې د وتو په وخت کې یې ټول چاقوگان جیبونو ته واچول، چاره یې په لاس کې وه، زما مور ته یې وویل چې کوټې ته به رڼا نه راځي او ماشوم باید تر څلوېښتو ورځو له ساده جای او وچې ډوډۍ پرته بل څه ونه خوري.

د ملا صیب له تگ وروسته مې مور د کوټې په یواځیني دریځه کې زور بالښت کېښود، ورځ راباندې شپه شوه، د لاس کوټې نه ښکارېدې. له چوترې مې د پلار غږ راغی، ور ووتم، د پلار تندۍ تریو و، له مشر ورور سره مې له سردار خانه په پور د راوړو چاقوگانو په اړه غږېده.

مور مې دوه سطله راته ونيول، وې وېل چې د کلي له کارېزه اوبه راوړه. کارېز ته نرۍ لار تللې وه، یو ځای ودرېدم، د لارې پر غاړه له شنې سپاندې زموږ د پیازو د چارې ژۍ راوتلې وه.

چاره مې کورته راوړه، پلار مې سپک کړم، د ملا صیب د خولې خبره یې راته وکړه، ویل یې چې دم مه بې تاثره کوه، د دم چاقو او چاره باید له کوره بهر تر خاورو لاندې شي. پرچاره مې د کور مخې ته خاورې واړولې.

په درېیم سهار مې مور چيغې کړې، په بېره کوټې ته ورغلم، مور مې د خپل کوچني زوی سر پر خپل زنگانه ایښی و، ژړل یې.

پلار او مشر ورور مې د نجاری-دوکان ته تللي وو، مجبور شوم، گاونډیانو ته مې چيغه ور ورسوله. راغلل، یوه د ماشوم نبض وکوت، ویل یې چې ساه پکې چلېږي.

بل کته شوې خړه راوسته، نه مې هېرېږي، مور مې د خرې د کټې پر سر سره برستن وغوړوله.

کليوالو زما ورور ځنځولي خړې ته ور پورته کړ. ما د خړې پړې ونيو، خو يوه ځوان راته وويل چې ډاکټر ليرې دي، کوچنی يې، نه شې تلای. ورور ته مې وکتل، سر يې پر بړستن لگولی و، د سترگو سپينوالي يې خړه پرده نيولې وه.

له کلي ووتم، پورته پراخه دښته پرته وه، د يوې سپرغې (د کاربز څا) پر سر کېناستم، لمر تود و، د ارخبړکو (زرکو ته ورته يو ډول خر مرغان چې په دښتو کې گرځي) کور راخته.

کلي ته مې وکتل، په خړو کورونو کې د جومات مناره سپينه ښکارېدله. غرمې ته يې زما ورور مړ راوړ، دومره پوه شوم چې تر ډاکټره نه و رسېدلی. په هدېره کې ملا صيب نصيحت کاوه، همدا يوه خبره يې ټينگه نيولې وه، ويل يې چې اجل په ډاکټرانو نه راگرځي.

شېبه وروسته هدیره تشه شوه، د څلور کلن ورور پر سر مې څلور خرواره خاوره پرته وه.

د ورور پر قبر پرېوتم، د زړه له اخلاصه مې وژړل.... ورور مې کوچینی و، خوړې خبرې يې کولې، مچو يې په سخته راکوله، ويل يې چې مخ مې لنډېږي، خو ما به په يوه ځل پنځه مچې ترې اخيستي، دواړه سره غومبري، تندۍ، زنه او د پزې څوکه.

د پزې د څوکې په مچو بې يې وخندل، په وړه ژبه به يې راته وويل: _مردار خوره.

د ورور د مرگ په درېيمه د ولسوالۍ بازار ته لاړم، سودا مې اخيسته، په يوه دوکان کې مې شناخته چاقوگان وليدل، ورغلم، د گورې د ټوکړی تر څنگ زما د پلار چاريکاري چاقو او د سردار خان دوه پنځه ټکه چاقوگان ايښي ول.

دوکاندار شناخته سړی و، ډېر وخت به مې سودا په پور ترې وړه، راياده يې کره چې دا چاقو گان مې ستاسو د کلي له ملا صيبه واخيستل، نغدې مې څلور نيم لکه ور وگڼلې.

مازديگر جومات ته لاړم، ملا صيب ته مې د کليوالو تر مخ وويل چې د دم چاقوگان مې په بازار کې وليدل.

کليوالو سپک کړم، ماخستن مې پلار يوه جانانه څپېره راکړه، ويل يې چې په عالمانو پسې دومره لوی تور مه تړه.

بس، له هغې ورځې د ملا صيب راسره ولوبده. کامران په سور شوروي بدل شو. سړي وتوخل، په سره انگارکې يې لښته ووهله، نيم سوځېدلی دوگن لرگی يې ترې ليري کړ، شاوخوا يې وکتل، يوه پلنه اوږده تېره يې راواخيسته، انگار يې پکې ټول کړ، طوطي يې پر اوږه کېناوه، انگار يې ور واخيست، غار ته ننوت.

د سړي پر غومبري څه ولگېدل، سترگې يې رڼې کړې، د طوطي ژېړه مښوکه وه. سړی کښاست، ورمېر يې کور کړ، د غار خوله ژېړې رڼا نيولې وه. ويې ويل: _اه، لمر راختلی دی.

تر څنگ ايښې پلنې اوږدې تيرې ته يې وکتل، مړې ابرې پکې پرتې وې. سړی ولاړ شو، له سپينو ليکو ډکه تيره يې ښکل کړه، طوطي ته يې وکتل، ويې ويل: _د تگ وخت دی.

غرمه سيند ته ورسېد، ټوپک يې يوې تيرې ته ودراره، له جبهه يې د ماهيانو چنگک راوايست، يوه ډبره يې واړوله، د چينگک پر څوکه پورې يې سور چينجی وپيښه. طوطي ته يې وکتل، ويې ويل:

_په تېزو اوبو کې چنگک سر ته راځي، ماهيان به په مړو اوبو کې پسې غواړي. چنگک يې اوبو ته ورواچاوه، پر يوه هواره ډبره غلې کښاست.

نيم سات وروسته د سرو لمبو پر سر په لنډه لښته درې پېيلې ماهيان تاوېدل. سړي دوه ماهيان وخوړل، درېيم يې د څادر په پيڅکه پورې وتاړه، ماسپښين په جونگره کې خوب يووړ.

ماښام يې طوطي ور واخيست، د جونگرې په زينه کې کښاست، د زرو قبر ته يې وکتل، پاتې کيسه يې راواخيسته:

_درې ورځې ووتې، تبه مې نه پرې کېده، په څلورم سهار په زحمت ولاړ شوم، سر راباندې وگرځېد، پر مخامخ دېوال ورغلم، نور مې څه نه دې په ياد.

يو وخت مې د يوه ماشوم چيغې واورېدې، په سترگو مې زور راووست، سر ته مې د سپينې چينې سړی ولاړ و، ستن (پېچکاري) يې ډکوله.

يوه هفته د غزني د ښار په ملکي شفاخانه کې وم، پلار مې ويل چې د ادکې ترور لمسي بې هوښه موندلی وې.

له شفاخانه نه د تگ په وخت ډاکټر راته وويل، چې له وجوده دې لا ملاريا سمه نه ده وتلې، له دوا سره به قوي خواړه خورې.

مازديگر کورته راغلو، پلار مې راته وويل چې د حاجي نواب د کور د کارونو وخت تنگ و، نيمايي مې بل نجار ته په اجاره ورکړل.

سهار ته مې پلار د حاجي نواب کور ته لاړ، ادکې ترور راغله، د سپيلنيو له دودولو سره به يې پزه هم پورته کش کړه، ژړل يې.

غرمې ته مې اوبه تودې کړې، تړلې غوټه مې خلاصه کړه، د زرو په لاس اوتو شوې جامې مې راواخيستې، نه پوهېږم چې ولې! زړه مې نه غوښتل چې د جامو اوتو مات شي.

ماسپنين په دښته کې د سپرغې پر سر کېناستم، په لومړي ځل مې د زرو څېره سترگو ته نېغه نېغه کېدله.

ښه شوم، خو د حاجي نواب کور مې بيا ونه ليد، درې مياشتې وروسته مې په ذهن کې د زرو نوم هم نه و پاتې.

خوشاله وم، غم مې نه پېژاند، تر مازديگره به مې په دوکان کې نجاري کوله، بيا به د مکتب په ميدان کې والېبال ته تلې، ونه مې ښه وه، په شوټ کې مې جوړه نه درلوده. يوه ورځ مې په دوکان کې کارکاوه، زنگ راغی، نا اشنا نومره وه، زنگ د مبايل د شنې تنۍ له ټينگولو مخکې غلی شو.

مازديگر مې والېبال کاوه، له دښتې سرې دورې راغلي، ټولو منډه کړه، ما هم ځادر راواخيست، گڼو ونو ته ننوتم. ځای ښه و، دورې يې له زوره ايستلې.

د دورو څپه تېره شوه، له گڼو ونو راووتې، د والېبال په ميدان کې هېڅوک نه و، د خپل کلي خواته مې مخه کړه، زنگ راغی، غرمۍ نومره وه، مبايل مې غوږ ته ونيو، د پيالو کړنگ مې واورېد، تليفون قطع شو.

زنگ مې ورته ووايه، ځواب يې نه راکاوه.

مانښام تياره مې د کارېز په اوبو اودس وکړ، کلي ته مې وکتل، د ډېرو کورونو په دريځو کې ژېړه رڼا ښکارېدله، يونيم ځای به سپين گروپ هم بل و.

همالته مې ځادر هوار کړ، نيت ته مې شونډې جوړې کړې، تليفون راغی، تر ډېره يې غږ نه کاوه، بيا مې پټيه نړۍ ژړا واورېده، يوه ښځينه ژړغوني غږ راته وويل:

— زرو يم، له تا پرته مې مړه بوله.

لاس مې له غوږه ولوېد، پښې مې ولږ زېډې، تليفون مې بېرته غوږ ته ونيو، قطع و. روان شوم، شېبه وروسته د کور دروازې ته ولاړ وم.

مخ ته مې سپينه رڼا راولوېده، سترگو ته مې لاس ونيو. پلار مې په وارخطايي وويل:

— کامرانه بچو، ښه يې؟

له مخه مې د لاسي بتۍ رڼا ليرې شوه، پلار مې تر مټ ونيولم، جټکه يې راکړه!

— جنگ دې کړې؟

ومې ويل:

— نه.

— نو ولې داسې سپېره يې، خولۍ او ځادر دې چېرته دي؟

روان شوم، پلار مې راپسې غږ کړ:

— چېرته؟

ومې ويل:

— خولۍ او ځادر راوړم.

پلار مې څه ونه ويل، ما يوازې په دروازه باندې د ځنځير د لوېدو غږ واورېد.

پر راغلی لار مخکې لاړم، سپينه خولۍ مې له سپېرو خاورو راپورته کړه، ځادر کارېز ته نږدې هماغسې هوار پروت و. همالته کېناستم. تليفون مې را وايست، نومره مې له سره وکتله، هماغه غرمۍ نومره وه.

يودم مې وخنډل، له ځان سره مې وويل:

— کوم ملگری به مې و، خپل ږغ به يې بدل کړی وي.

بېرته مې د زړه دربا ډېره شوه:

— نه، نو زرو يې څه پېژندله.

ماخستن تر ډېره خوب نه راته، دوه درې ځله مې راغلي نومره ووهله، تليفون بند و. سهار له پلار سره د ولسوالي بازار ته لاړم، خټک خطا شو، اخ مې کړل، د مېخ پر ځای مې د خپل کين لاس بټه گوته وهلې وه.

پلار مې په بېره راغی، زما گوټې ته يې وکتل، په غوسه يې وويل:
_ پکر (فکر) دې چېرې دی؟

پلار مې له خپل څادره يوه نرۍ تراډه وايسته، خو وينه نه تکیه کېده، دواځانې ته ورغلم، زما پر گوته يې سره دوا ووهله، سپينه ټوټه يې ترې تاو کړه.

بېرته د نجار ي دوکان ته راغلم، پلار مې په سره سينه وويل:

_ کامرانه بچو، له تېر ماښامه سم نه راته ښکاري، رنگ دې هم ژېړ دی، بيا خو به ملاريا نه وي درباندي راگرځېدلي؟

پلارته مې ډاډ ورکړ چې ښه يم.

اره مې راواخيسته، پلار مې يودم زما لاس ونيو، چيغه يې کړه!

_ پام، جوړ شوی چوکاټ دې اړه کړ.

ارې ته مې وکتل، غاښونه يې په ښويه لرگي کې ننوتي و.

پلار مې پر اوږه لاس راکښود، ويې ويل:

_ ماته سم نه ښکاري، کورته لاړ شه.

ومي ويل:

_ ښه يم.

پلار مې سروخوځاوه، سوان يې ور واخيست، د نجارۍ د دوکان په بل سر کې کښاست، سوان يې د ارې پڅو غاښونوته ونيو.

د باندې ووتم، تر سړک واوښتم، ولاړ موټر ته مې ډډه ووهله، مبايل مې غوړ ته ونيو، د مقابل لوري ټيټ غږ مې واورېد:

_ ښه يې؟

ومي ويل:

— څوک یاست؟

— زرو.

— دروغ وايې!

غږ يې ژړغونى شو:

— هو، دروغ وایم.

تلیفون وچونگېد، قطع شو.

بیا مې په شنه بټنه گوته کېښوده، زنگ ورته، خو ځواب يې نه راکاوه.

گام مې واخیست، د برک نیولو له تېرې کغا سره د مردارو اوبو لښتې ته ولوبدم.

چیغې شوې، خلک راغلل، یوه راپورته کړم، ورون مې درد کاوه.

د پلار چیغې مې واورېدې، د تونس موټروان ته يې سوکان نیولې وو. تر خولې يې پوچ،

پاش راوتل... خو موټروان یوه خبره کوله. ویل يې چې زه نه یم ملامت، سړی یو

ناڅاپه سړک ته راغی.

ورغلم، له موټروانه مې بښنه وغوښته، پلار مې په حیرانۍ راته کتل...

د نجارۍ له دوکانه مې له اوبو ډکه شنه پلاستيکي بدنۍ راواخیسته، د باندې راووتم،

اوبه مې پایڅې ته ونيولې، توره بویناکه خټه يې ورسره یووړه.

د اوبو پر توره لیکه د پلار زاړه بوټونه ودرېدل، سر مې هسک کړ، پلار مې مجبوره کړم

چې کورته لاړ شم.

پاو وروسته د ټیټې غونډۍ پر سر ولاړ وم، د بازار د سړک دواړو غاړو ته سپېره

دوکانونه ښکارېدل، په گنج (د څارویو د پلورلو ځای) کې نری پرېوکى تاوېدله.

له غونډۍ کېښته شوم، په لمنه کې دوې تورې کیږدۍ ولاړې وې، څو وړو خیرنو

ماشومانو په یوه کوچني وري پسې منډې وهلې. وری او ماشومان تر کېږدۍ

راگرځېدل....

د کلي په فصله کې مې ځانته پام شو، نه پوهېدم چې یونیم ساعت لار مې په څومره

وخت کې وهلې وه.

پر یوه پوله کېناستم، پټي سپېره ول، یو ځای د تراکتور له سلنسره تورې لوخړې خټې، د مني کښت ته یې د غنمو د کرلو له پاره ځمکه اړوله.

زړه مې طاقت نه کاوه، مېایل مې غوړ ته ونيو، د یوه ماشوم اشنا غږ راغی:

— هلو، څوک یې؟

زړه مې غټ کړ:

— حاجي نواب غواړم.

ماشوم وویل:

— نیکه مې په کور کې نشته، دا نومره دې له کومه کړه؟

ښځینه نارو مې واورېده:

— چینجیه، زما مېایل دې ولې در اخیستی؟

تلیفون مې قطع کړ، د زړه ټکان مې ډېر شول، له شکه پرته زرو وه.

شبهه وروسته زنگ راغی، ښځینه ټیټ غږ وویل:

— اوس خو پوه شوې چې دروغ نه وایم، ته راباندې گران یې.

تلیفون قطع شو.

— اه! په اته ویشتو کالونو کې په لومړي ځل یوې نجلی راته وویل:

"ته راباندې گران یې".

زړه مې بې واره درېده، خو دا ځل دا درېا بده نه راباندې لگېده. یو نری خوند مې

ترې اخیست، ځان مهم راته ښکارېده، وړه خبره نه وه، یو خوار نجار پر یوې ښکلې

نجلی گران و.

سړی غلی شو، د زرو پر قبر یې خپله زنه ولگوله، ورو یې وخنډل، څو ځله یې یوه خبره

تکرار کړه:

یو خوار نجار پر یوې ښکلې نجلی گران و، یو خوار نجار پر یوې ښکلې نجلی گران...

یو خوار نجار په

یوډم یې وخندل، بېرته یې تندۍ تریو شو، پر وړو ډبرو یې شونډې کېښودې، سر یې پورته کړ، سره سا یې وایسته:

— اه! ژونده څه کانې دې وکړې.

پر قبر پرېووت، سترگې یې پټې کړې، ویې ویل:

— ژوند مې بدل شو، نه کارخوند راکاوه او نه والیبال، له ډوډۍ به زر ولاړېدم، تل به مې گوښه ځای پسې غوښت. ژوندۍ سات به هغه و چې له زرو سره به مې په تلفون کې خبرې کولې.

خو دا غږېدا ډېره نه وه، زرو وېرېدله چې څوک ورباندې پوه نه شي.

یو ځل مې د لیدو هیله ترې وکړه، خو د زرو خوښه نه وه. ویل یې چې کلي ته به نه راځي.

دوه ځله مې پلار لاس نیولی تر ښاره بوتلم، وینه یې معاینه کړه، ملاریا نه وم.

یوه ورځ یې په دوکان کې تر پایڅې ونيولم، په اشاره یې وپوهولم چې کېنه.

پلار مې وویل:

— کامرانه بچو، څه خبره ده؟

ومې ویل:

— هېڅ.

— ناروغ یې؟

— نه.

— پوروری؟

— نه.

— مین؟

زړه مې ولرېد:

— نه.

پلار مې چیغه کړه!

نو یو دم داسې څه ټکه درباندي راپرېوته؟ همدا اوس د ښوروا په کاسه کې وختي.
 بوټ ته مې وکتل، په څوکه پورې یې لنډه ډوډۍ سرینې وه.
 د څنگ قصاب راغی، په وره کې ودرېد، زما پلار ته یې وکتل، په بېره یې وویل:
 _د کونډې زو، څه خبره ده، نارو دې تر بازار تېره شوه.
 قصاب زما د پلار همزولی و، ټوکې یې سره لرلې.
 پلار مې غلی و.
 قصاب وخنډل:

_نن خو دې سم د مینده پسه مخ نیولی دی، خیر، مخکې مې په یوه چاغ سخوند
 چاره تېره کړه، که کورته تلې، یو ډاډ غوښه درسره واخله.
 قصاب بېرته خپل دوکان ته لاړ.
 پلار مې وویل:

_گوره بچو، دا څه موده مې درباندي پام دی، کار ته دي لاس نه ور ټیټیږي، غلی یې،
 نه څه خوړي، نه څه څښي، لمونځ دې هم پرېښي، ماته ووايه، که کوم غم لرې په
 گډه به یې سپک کړو.

پلار مې د دوو زامنو مرگ لیدلی و، ځکه یې پر ما ډېر پام کاوه، ان په نوي زلمیتوب
 کې به چې کله په اوړی کې له پلار سره له دوکانه کورته تلیم، سیوری یې راباندې
 کاوه، د لمر خوا به ده نیولې وه، خو دا غم مې نه شواي ورسره شریکولی.
 په لنډ وخت کې مې پیاوړی وجود یې سپکه شو. اړه، څټک او رنده درانه راته ایسېدل،
 له دوکانه به وختي وتم، دښتې او یواختوب ته به مې پناه ور وره.
 منی تېر شو، د جدي په وروستیو کې واوره او ورېده. کار کم و، دوکان ته ډېر نه ور تلیم.
 یو سهار تلفون راغی، زرو وه، په ژړا کې یې راته وویل چې د ترور سړی یې راغلی و،
 خپل زوی ته یې غواړي.

ټپکه نه راتله، د پلار تر راتگه مې صبر نه شواي کولای، په لوېشت واوره کې مې د
 ولسوالي بازار ته مخه کړه. بوټونه مې ټیټ وو، واوره ور لوېده.

لس بجي دوکان ته ورسېدم، د پلار تر څنگ ودرېدم، راپام يې نه شو، پر يوه پرې شوې شلگون يې رابريپ نښلاوه.

ومي ويل:

—کوژده کوم.

پلار مې سر پورته کړ، راوتلې سترگې يې له حيراني ډکې وې. ولاړ شو. مخامخ راته ودرېد، ويې ويل:

—په سد يې؟

د کار پر مېز کېناستم، بوټ مې وايست، په جرايو پسې نښتې واوړه مې وڅنډله. ورو مې وويل:

—د حاجي نواب لور راته وغواړه.

پلار مې يواځې وڅنډل. لاړ، په ټيم کې پرتو سکروټو ته يې لاسونه ونيول.

له دوکانه راووتم، د غونډۍ تر سره مې په يوه سا ځان ورساوه، ستوني ستغ پرېوتم، مړه واوړه مې په دواړو غوږونو ولگېده. سترگې مې پټې کړې. کاغ شو، په بېړه مې ور مېر کور کړ، له سپينې ډبرې تور کارغه والوت.

کېناستم، په مړه بېړه پورې نښتې واوړه مې وڅنډله. هارن مې واوړېد، د غونډۍ په لمنه کې تونس موټر ولاړ و، کېښته شوم، موټروان مې کليوال و، تر کوره تود ورسېدم. مازديگر مې پلار راغی، بخاری ته نږدې کېناست، وار له واره يې وويل:

—کامرانه بچو، نن دې څه چټياټ ويل؟ چورتي دې کړم.

پلار ته مې وکتل، يخني يې د بږې څوکه سره کړې وه.

له چايجوشه مې پياله ډکه کړه، په بخاری پسې مې يو بل لرگۍ پورې کړ. غلی کېناستم.

پلار مې د گورې ټوټه خولې ته واچوله، ويې ويل:

—گوره بچو، پوهېرم چې ځوان يې، واده غواړي، خو له خپلې برستني سره به پښې غځوو.

پلار مې وټوخل، د کوټ له جبهه يې يو پاکټ گولی را وايستې، يوه بې خولې ته واچوله، د چايو غوړپ يې پسې وکړ، سره سا يې وايسته، ويې ويل:

— گوره زويه! باور وکه چې زه هم له دې غلي کوره ستړی شوی يم، غواړم چې يوه گلالي نېرور ولرم، په کور کې مې د لمسيانو شور وي، يو څه مات کړي، يو څه توی کړي، وخاندي، وژاړي، د يوه پزه ور پাকে کم، بل مې پرېره کش کړي، درېيم مردکی رانه وغواړي، خو هر څه خپل ځای لري، بس، په خپل سيال او نسب کې يوه نجلۍ راوښيه، ځان به گرو کم، تاته به ناوې راولم.

څه مې ونه ويل، ورځې ووتې، ځمکه توره شوه، د بادامو ونو سپين گلان ونيول.

زړه مې ډاډه و، زرو راته وويل چې نیکه مې د ترور د زوی دوستي ونه منله.

خو اول څرغونې مې بيا لينگي ورپېدل، د زرو پلار او تره راغلي وو، زرو يې په عربو کې يوه تربره ترې غوښته.

په هماغه ورځ مې بيا پلار ته ور ياده کړه چې زرو راته وغواړي، سپک يې کړم، خو ماته د پلار کمزوري معلومه وه، د خداي په ځمکه کې يې له ايرانه ورټ (کرکه) کېده، نه و ملامت، ايران ته تللي ځوانان به لا معتاد راتلل او يا به يې جنازې راوړل کېدې.

پلار ته مې وويل:

— سمه ده، نو ايران ته ځم.

ځمکه ورباندې سره شوه، د شپې يې دوه ځله له خوبه راپورته کړم، ويل يې چې سم سړی يې، د لېونو بېښی مه کوه.

خو زما يوه خبره وه. يا زرو، يا ايران.

پلار مې مجبور شو، يو کليوال يې ورسره کړ او حاجي نواب ته په مرکه ورغل.

کله چې بېرته راغی، کوټې ته ننوت، په چيغو چيغو يې وژړل.

تر ماخستنې يې يوه خبره هم ونه کړه، دا ځل يې زه سر ته کېناستم، پرتندي مې ښکل کړ، سترگې يې رنې شوې، ټوخي واخيست، په ټوخي کې يې وويل:

__زويه، سپک دې کړم، حاجي نواب د کليوال تر مخ راته وويل چې يوه روپۍ سړی يې، بيا دې دېخوا ونه گورم.

سهار مې زرو ته زنگ وواځه، خو تليفون يې بند و. دوی ورځې وروسته نا اشنا نومره راغله، زرو وه، ژړل يې، راياده يې کړه چې پلار مې څپېرې راته ونيولې، تليفون يې رانه يووړ، سلامتې ورځ يې د غواوو په غوجله کې واچولم، ويل يې چې مرداره يې، د نجار له زوی سره دې لاره جوړه کړې وه. ورځې ووتې، د زړه درزا مې ډېره شوه، په ولاړېدو کې به سر راباندې گرځېده. زرو تليفون ونه کړ.

طاقت نه راته، يو ماخستن د زرو دوی کلي ته ورغلم، په تياره کې د حاجي نواب تر کلا راتاو شوم، خو کلاه ته د ورننوتو لاره نه وه.

د ورځې به مې لس ځله د تليفون شنه تنۍ ټينگه کړه، خو د زرو تليفون بند و. بل سهار يوه نا اشنا نومره راغله، زرو وه، ويل يې چې سبا بېگا ته يې مالگه (شيريني) وړي.

تليفون قطع شو، خو پاو وروسته بيا زنگ راغی، زرو ژړل، ويې ويل چې د مورکانو دوا يې موندلې ده.

زړه مې خولې ته راغی، ورته ومې ويل، چې لېونتوب مه کوه. ته... په خبره کې راولوېده، ويې ويل:

__زه درباندي گرانه يم؟

__هو!

زرو يوه شېبه غلې وه، ما يې يواځې د ژړا غږ اورېده، وروسته يې په غريو کې وويل: __ماخستن راشه او ما له دې ځايه بوځه.

ځای پر ځای کېناستم.

زرو وويل:

__ووېرېدې؟

غلی وم.

ويي ويل:

— پوهېدم چې دومره زړه نه لرې. بس نو، سهار به مې د جنازې خبر واورې.

چيغه مې کړه:

— دومره بې عقلي مه کوه.

په غريو کې يې وويل:

— سهار سپېده چاود، پر بام د مورگانو له دوا سره درته ولاړه يم، د غزني په اولياوو لو (قسم) درته کوم، که مې د د نېټې لخوا د بجلۍ (لاسي بټۍ) رڼا ونه لیده، مړه مې بوله.

تليفون قطع شو.

ټپکه نه راتله، د نېټې ته ووتم، د سپرغې پر سر کېناستم، د نېټه شنه ښکارېده، ليرې د غونډۍ په لمنه کې تور وري خړېدل.

غرمه کورته راغلم، يوه هگۍ مې په غوړو کې ماته کړه، له ډوډۍ وروسته پرېوتم. يو وخت مې اوږه وخوځېده، سترگې مې رڼې کړې، پلار مې په غوسه و، ويل يې چې ولې دوکان ته نه وې راغلې!

ټوله شپه مې په ويښه تېره کړه، کله کله به مې د پلار مخ ته لاسي بټۍ ور واچوله، ستوني ستغ پروت و، د تندي گونځو يې سيوري درلودل. سپينه ږېره يې ټټر ته سيخه وه، سره راټوله او کړه ښکارېدله.

د شپې دوې بجې ولاړ شوم، په لومړي ځل مې د پلار جیبونه وپلټل، پيسې مې وشمېرلې، اتلس سوه افغانۍ وې.

کوټ مې واغوست، پټو مې تر ځان تاو کړ، د پلار مخ ته مې بټۍ ور واچوله، د ماشوم غونډې وړه وړه ساه يې اخيسته، غلی ویده و.

کېناستم، د پلار تندۍ مې ښکل کړ، زگېروی یې شو، اړخ یې بدل کړ. د پلار پښو ته ور وښویدم، د هغه پر چاودو پښو مې شونډې کېښودې، پښې یې سرې وې. یوه شېبه مې د پلار مخ ته وکتل، د خېرې هره گونځه یې د غمونو نښه وه. پلار مې ډېر غمونه لیدلي وو. د طالبانو وخت و، مشر ورور مې ټوپک واخیست، د طالبانو له یوه گروپ سره جنگ ته لاړ، میاشتي ووتې، درک یې مالوم نه شو. زه هغه وخت په دوولسم صنف کې وم، تر غرمې به مې درس وایه، وروسته به دوکان ته ورتلم.

د قوس میاشت وه، له امتحانه وروسته دوکان ته ورغلم، هېڅوک نه و، کتابچه مې کېښوده، ټیټه ژړا راغله، ور ومې کتل، د پلار سپېره لمن د لرگي له لویې تختې راوتلې وه، ورغلم، پلار مې د تختو په مینځ کې ناست و، ژړل یې... د هغه پر اوږه مې لاس کېښود، پلار مې په بېره را وکتل، تر لاس یې کش کړم، په غېږ کې یې ټینگ ونيولم، ژړا یې زور واخیست. وروسته غلی شو، خو اوښکې یې نه تم کېدې، زما غاړه به کله کله توده شوه، پوهېدم، د پلار اوښکې وې.

د څنگ قصاب راغی، تر لاس یې ونيولم، دواړه د باندې ووتو، قصاب په ماته خوله رایاده کړه چې د خدای امر ومنه! مشر ورور دې پور پرې کړی. پر څړېدلي ورون ورغلم، خو د قصاب غبرگ لاسونه راوغځېدل، یو وخت مې سترگې رڼې کړې، دوکان له خلکو ډک وو، پلار مې توبې ایستلې، قصاب مخ ته سرې اوبه را اچولې.

یوه هفته ووته، د ورور مړۍ مې ونه لید...

پلار مې د طالبانو قوماندان ته ورغی، ځواب یې منفي و، ویل یې چې په اول خط کې جنگ دی، مړي نه شو را ایستلی....

په دوهمه ورځ مې پلار ته چا مشوره ورکړه چې په خپله دې د جنگ ساحې ته لاړ شي.

پلار مې قصاب ته ورغی، دوه سوه لکه شنې اوغانۍ یې په پور ترې راوړې. مور مې حیرانه وه، خو پلار مې ورته وویل چې په وردگو کې یې د نجاري له پاره ارزانه لرگي موندلي دي.

سهار وختې له کوره راووتو، هغه وخت لاره خرابه وه، ماسپینین کابل ته ورسېدو. په کوټه سنگي کې مو یوه کوټه کرایه کړه، سهار وختي مو له سرای شمالي حرکت وکړ، د لارې دواړو غاړو ته زرگونه تاگونه اړه شوي وو، ښک کورونه په لوگي تور ول، لسو بجو ته په اول خط کې وو.

د استالف د ولسوالۍ سوځیدلي کلي د جگړې لومړۍ کرښه وه. د منطقي شناخته طالبان مو وموندل، یوې زړې کوټې ته یې بوتلو، دېوال ته رنګارنګ وسلې ولاړې وې.

بخاری ته مو لاسونه ونيول، دوه شناخته طالبان زما دورور د مرګ شاهدان ول. ویل یې چې ټټر ته یې د راکټ مرمۍ سیخه شوه، تر نامه پورته نه و. د شپې تر ناوخته مې د پلار سونګېدا اورېده، سپېده چاود نږدې ډزې شوې، لمر ختو ته کراري وه.

د ورځې مو ځینې نور کسان هم ولیدل چې د خپلومرو په موندلو پسې راغلي ول. غرمې ته د سیمې څو سپین ږیرې راغلل، د مړو له خپلوانو سره یې چنې ووهلې، سپین ږيرو ویل چې د خط هاغه غاړه وسلوال هر جسد په څلوېښت لکه راکوي، دوی ته هم باید یو څه پاتې شي.

خبره خلاصه شوه، د هر مړي د راوړلو پر سر پنځوس لکه افغانۍ وټاکل شوې. په دوهمه ورځ شپږ لاسي کراچۍ راغلې، ټولې له مړو بار وې، موږ هم په بېړه ورغلو، یخ وهلې جسدونه پراته ول.

سر مې وگرځېد، د ونې ښاخ مې ونيو. دوه درې ځایه چیغې شوې، ځینو خلکو خپل مړي موندلي وو، خو زما د ورور جسد نه مالومېده.

يو ځای دوو کسانو يو بل ته څپېږي ونيولې، غږ يې راته، په يوه غوڅ شوي لاس يې جنگ و، يوه ويل چې زما د ورور جسد ته وگوره، لاس يې نشته، تا راوړي، خو بل ويل چې نه، دا مې د زوی لاس دی، په کوچنيتوب کې کالډانه پرې راختلې وه، ږوند يې؟ نه وينې؟ پر مټ يې د کالډانې نښه ده.

منډه مې کړه، کوټې ته ننوتم.

د جگړې په اول خط کې مو يوه هفته تېره کړه، د مړو سوداگرو څو ځله مړي راوړل، خو زما د ورور جسد يې ونه موند.

نا اميده کلي ته راغلو، خلک راغلل، مور مې خبره شوه، تر خولې يې زوروره ناره راووته، ځای پر ځای پرېوته، مازديگر يې زما د کشر ورور تر څنگ خاورې پرې واړولې. پلار مې ناروغه شو، يودم يې په ملا کې کوږوالی راغی، نيغ نه شواي گرځېدلای. سړی غلی شو، لستونۍ يې پر خپلو سترگو تېر کړ، پورته يې وکتل، سترگې يې سړې وې. سره ساه يې وايسته:

— اه پلاره، په څومره بېوسۍ کې مې پرېښودې.

بهرته يې د زرو د قبر پر وړو تېرو خپله زنه ولگوله، ويې ويل:

پلار مې هماغسې پرېښود، د شپې دوې بجې له کوره ووتم، د باران واړه څاڅکي پر مخ ساړه لگېدل.

سات وروسته مې د زرو دوی کلي ته نږدې دمه ونيوله، له جېبه مې لاسي بتۍ را وايسته، مخکې لاړم، لاسي بتۍ مې څو ځله بله کړه، د حاجي نواب کور ته نږدې کېناستم.

د دروازې ورو کړپ مې واورېد، زرو راغله، ژړل يې، دواړه چوپه خوله روان شوو.

د الله اکبر ناره مو د ولسوالۍ په بازار کې واورېده، دواړه د يوه تړلي دوکان تر مخ کېناستو، د دوکانو دروازې بندې وې، تړلو قصابيو ته سپي پراته ول، کله کله به له ليرې د چوکېدار ناره راغله:

— ها ها های، څوک يې؟ وينم دې.

زرو ته مې وکتل، پر زنگونو يې تړلې غوټه او د غوټې له پاسه خپل تندۍ ايښې و، ژړل يې...

يو سراچه موټر لنډ راتاو شو، د خراغونو ژېړه رڼا يې راباندې ولگېده، بريک يې ونيو، ناره يې کړه!

ـ غزني (د غزني ښار) غزني!

موټر ته ور وختو، سات وروسته د غزني په ښار کې وو، د کابل اډې ته ورغلو، موټر تيار ول، نهه بجې کابل ته ورسېدو. نيغ پل محمود خان ته لاړو، کرولاوي او سراچې تر تورخمه تلې.

په سروبي کې ډوډۍ ته ودرېدو، خو زرو يوه گوله هم ور پورته نه کړه، ورو، ورو يې ژړل... تر دې دمه يې يوه خبره هم نه وه کړې.

جلال اباد ته نږدې موټر پنجر شو، هوا گرمه وه، د ونې سيورې ته کېناستو.

زرو ته مې وکتل، مخ يې پټ و، مازې زنه يې ښکارېدله، پر زنه يې رڼه اوښکه راخوړنده وه.

په لومړي ځل يې په خوابدي غږ وويل:

ـ چېرې څو؟

ومي ويل:

ـ پېښور ته.

غلي وه.

ومي ويل:

ـ د تگ له پاره دوه ځايه لرو، يا نورستان يا پېښور. خو پېښور ښه راته ښکاري، هلته مې د يوه ملگري کور دی، د ورور غوندې راته ايسي، څه وخت به په پېښور کې تېر کو، بيا به په بل ځای پسې غواړو.

زرو تړلې غوټه خلاصه کړه، له قات شوي ټکري يې بندل پيسې راويستې، ويې ويل:

ـ ها! دا به دې په کار شي.

مجبور وم، د پلار له اتلس سوه افغانيو، پنځه سوه راپاتې وې.
 له بنډله مې پنځه زرگونه رابېل کړل، پاتې پيسې مې زرو ته ونيولې.
 په غريو کې يې وويل:
 _د سره دې وي.
 ومې ويل:
 _د پېښور پوليس نه دې در مالوم، له سړي پوستکي باسي.
 زرو څه ونه ويل، پيسې يې په غوټه کې کېښودې.
 مازديگر تورخم ته ورسېدو، افغانۍ مې کلدارې کړې، تر څنځير واوښتو، دوو پوليسو
 راته کتل، خو څه يې ونه ويل.
 په کارخانو کې يې موټر وداروه، يوه پوليس دروازه خلاصه کړه، په لسو، دولسو مساپرو
 کې يې وار له واره ماته وويل:
 _له کومه راغلي.
 ومې ويل:
 _له کابل.
 _پاسپورټ لرې؟
 _نه.
 _راکوز شه.
 له موټره کېښته شوم، زرو هم راپسې راغله.
 پوليس د موټر باندې پر لرگي وواهه، چيغه يې کړه!
 _څه نو، څه له ولاړ يې.
 موټروان راکېښته شو، کرايه يې رانه يووړه.
 پوليس تر لستوني ونيولم، ويې ويل:
 _افسر له ورځو.

تر سرک واوښتو، تک تور برېتور افسر پر څوکی ناست و، د شیدو له چایه ډکه، وړه،
خیرنه پیاله یې په لاس کې وه.

پولیس زما لستونې پرېښود، ناست سړي ته یې وویل:

_سر (صیب)! له دې ماجر سره کاغذونه نیشته .

ناست افسر ولاړ شو، مخامخ راته ودرېد، په ډډ غږ یې وویل:

_وه هلکه، دهشتگر شانتې ښکاري.

ومي ویل:

_صیب! خوار نجار یم، دلته مې ناروغان راوستي.

زرو ته یې وکتل، په ملنډو یې وویل:

_دا خو هوکه ناروغه نه ښکاري.

جېب ته مې لاس کړ، دوه سوه کلداری مې ورته ونيولې.

افسر یواځې وخنډل، بېرته پر څوکی کېناست.

زرو ته مې وکتل، لږزې اخیستې وه....

برېتور افسر وویل:

_مړه، څرمن دې د ازبکانو په څېر سره ښکاري، د ازبکستان دهشتگر خو به نه یې؟

تذکره مې ورته ونيوله.

تذکره یې ور واخیسته، پرته له دې چې ورته وگوري، پر مېز یې کېښوده.

ويي ویل:

_دا نجلی دې څه ده؟

زړه مې ولږېد:

_خپله.

چیغه یې کړه؟

_څه دې کېږي! خور؟

_نه.

کهناسٽ، تذکره ٻي ور واخيسته، خپلو سترگو ته ٻي ونيوله، ويي ويل:
 _وه نجلي، دېخوا راشه.
 زرو په لږ زېدلو گانومو ور نږدې شوه.
 بریتور افسر وويل:
 _دا هلک څه نومېږي؟
 زرو په مات، گوډ غږ وويل:
 _کا، کامران.
 د والد نوم ٻي څه دی؟
 _څه؟
 _د پلار نوم؟
 زرو ماته وکتل، په لومړي ځل ٻي خبره تر تندي پورې لوڅه وه، سترگې ٻي وېرې
 نيولې وې....
 د پوليسو افسر وويل:
 _ښه نو، پته ولگېده، نجلۍ دې راتښتولې ده.
 يودم ٻي چيغه کړه!
 _دا دواړه تانې له بوځي.
 مخې ته ٻي ودرېدم، دوه زرگونه مې ورته ونيول، زارۍ مې ورته وکړې، خو بریتور افسر
 پر څوکۍ ناست و، ټنډه ٻي تروه وه.
 بل پوليس تر مټ ونيولم، په غوسه ٻي وويل:
 _هله نو پاڅه!
 د زرو ژړغونۍ غږ مې واورېد:
 _د خدای روی ومنئ، تاسو به هم خور او مور لری.
 بریتور افسر ولاړ شو، تر زرو راوگرځېد، په ملنډو ٻي وويل:
 _خو زما مور او خور ستا شانتي مردارې نه دي چې له پردې سړي سره وتښتي.

په سترگو مې تياره راغله، برېټور افسر مې تر گربوان ونيو، دوو نورو پوليسانو منډه راواخيسته، پر ژامه مې کلک سوک وخوړ، ځای پر ځای کېناستم.

خلک راته ودرېدل، خو افسر چيغه کړه!

هله شابه، شور مه کوئ، دهشتگر دی، له تومانچې سره مو نيولی.

وېرېدلي خلک په خپله مخه لاړل.

افسر د خپل کميس غاړه سمه کړه، مخامخ راته کېناست، ويې ويل:

تاته پته شته ده چې زموږ په ايین (قانون) کې د پوليس وردی (دريشي) ته لاس اچول څو کاله جېل لري؟

غلی وم.

ورو يې وويل!

نځه دې هم راتښتولې، پاتې ژوند به په جېل کې تېر کړې.

چيغه يې کړه:

تاني له يې بوځئ. کېس (دوسيه) ور له واچوئ.

زرو رامخته شوه، له غاړې يې غاړگۍ را خلاصه کړه، پر مېز يې کېښوده.

پوليسو يوبل ته وکتل، يوه غاړگۍ ور واخيسته، د غاړگۍ پر يوه ځای يې غاښونه ټينگ کړل.

سترگې يې وځلېدې:

سوچه سونا (سره زر) دي.

برېټور افسر په بېړه شاوخوا وکتل، غاړگۍ يې په جېب کې واچوله، يودم يې وخنډل:

مړه ماجره، تر تا خو هوکه زما دا خورکۍ هوښياره ده.

خپلو ملگرو ته يې وکتل، چيغه يې کړه:

هلی! څه له گورئ! سترگې مو نيستې، مېلمنو له دود پتي (د شيدو جای) راوړئ.

ومي ويل:

نه يې څښو.

__ ښه نو، شابه، ځی!

روان شوو، یوه پولیس راپسی غږ کړل:

__ د لاین په گاډو کې لاړ شئ. ټکسي ډېرې روږۍ درله وړي.

تر یوه ځایه پلي لاړو، زرو ژړل. له هغې مې غوټه را واخیسته، یوې ټکسي ته مې لاس وښوراه، ماښام تیاره د مهاجرو یوه کیمپ ته ورسېدو. د ملگري کور ته مې یو ځل پخوا هم ورغلی وم، نانوايي یې ښه نښه وه، په اسانۍ مې وموند.

ملگري مې له خلاص زړه غېږ راکړه، یوه وړه نجلۍ راغله، زرو یې د کور کوټو ته بوتله، زه هم مهمانخانې ته ور وختم.

ډله کسان ناست وو، ملگري مې راته وویل چې دا یې د ورور مېلمانه دي.

ملگري مې دوکانداري کوله، خو وروڼو یې په پاکستان کې درسونه ويلي وو، په انگلیسي ښه پوهېدل او په وطن کې یې وظیفې لرلي.

یو یې د فواید عامې په وزارت کې انجنیر و، بل یې په کمپیوټر کې وړې وه، په کندز کې یې له یوې موسسې ډالري تنخوا اخیسته.

ملگري مې ناست مېلمانه راته معرفي کړل، ټول اووه کسه وو، دوه وروڼه له جرمني راغلي ول، څلورو نورو لوړې زده کړې درلودې، په پېښور کې اوسېدل، خو کارونه یې په وطن کې وو. یا یې په حکومت کې وظیفه درلوده او یا یې له موسسو سره کار کاوه. پاتې په عمر پوخ سړی له رنگه خر ښکارېده، بې واره یې توخل، د کابل له سروبي څخه د تدوای له پاره پېښور ته راغلی و.

له ډوډۍ وروسته جومات ته لاړو، کتارونه سم شول، دواړو غاړو تر پایڅو کښولم، ویل یې چې پښې دې ارتې ونیسه، که نه نو تر مینځ مو شیطان تېرېږي.

د چایو په وخت کې له جرمني راغلي سړي د جرمني کیسې راواخیستې، ویې ویل چې ژوند سترې دی، زه د تیلو په یوه پمپ کې کار کوم، میرمن مې مازدیگر څلور بجې یوې مغازې ته ځي، ډېر نه سره وینو، د شپې دولس بجې چې کورته راشي، زه ویده یم، دوی لونې مې پوهنتون وایي، زوی مې په اتم صنف کې دی.

وروسته سياسي بحث تود شو، ټولو افغان حکومت ته د کوپر په سترگه کتل، جهاد او مهاجرت يې فرض گاڼه.

ما او کلیوال سړي يواځې د دوی خبرې اورېدلې.

مېلمانه ناوخته خپلو کورونو ته لاړل، زه او کلیوال سړي پاته شوو.

ملگری مې له يو جگ اوبو سره راغی، په گيله من انداز يې راته وويل:

__ناخوانه يې! نه دې کوژدې ته خبر کړو او نه هم واده ته. هر څه دې پټ تېر کړل.

غلی وم.

ملگری مې وويل:

__ورېنده ناروغه ده؟

مخکې تر دې چې څه ووايم، وې ويل:

__زړه مه خوره، سهار به يې تر ټولو تکړه ډاکټر ته بوځو.

کوربه گروپ مړ کړ او له کوتې ووت.

گرمې وه، په يوه خادر کې پرېوتم.

کلیوال هم اوږد وغځېد، تر ډېرو يې زگیرو و، وروسته يې په ټيټ غږ وويل:

__توبه خدايه! ښځه، مېړه او پېغلې لوني يې د کوپر په وطن کې اوسي، يو بل نه سره

ويني، خو په خپل وطن کې جهاد روا بولي، يو څه نسبي کراري يې هم نه راباندې

لورېږي... نور په خپل وطن کې له خپل حکومته ډالري تنخواخلي، خو حکومت کوپر

ورته ښکاري، توف! په کومه کاسه کې يې چې خوري، متيازې هم پکې کوي.

بېرته يې زگیرو شو....

ستړی وم، د سهار تر لمانځه په ځان نه وم پوهېدلی.

د لمر ختلو په وخت کې مې ملگری راغی، دستار خوان، پيالې او پتنوس يې کېښودل،

خو ټنډه يې تروه وه، تر پايه يې يوه خبره هم ونه کړه.

له دروازې مې د زرر ژړغونۍ غږ واورېد:

__اې! راووخه!

په بېره مې ځادر راواخيست، د باندې ووتم. زرو له غوټې سره ولاړه وه، له سترگو يې مړې اوښکې څڅېدلې.

ومې پوښتل:

— څه خبره ده؟

د زرو ژړا زرو واخيست:

— له دې ځايه څو.

— ولې؟

— دا خلک وايي چې ته مرداره يې!

په لومړي ځل مې د هغې سر پر خپل ټټر پورې ولگاوه، بغور (غومبري) يې تود و، ژړل يې....

غوټه مې ترې واخيسته، له کوره ووتو.

ساعت وروسته د قصه خواني په بازار کې وو. يوه پي، سي، او مې ومونده، له جېبه مې وره کتابچه را وايسته، د يوه ملگري نومره مې ووهله، په تليفوني شبکه کې په اردو ژبه د يوې نجلۍ ثبت شوی غږ راغی، دومره پوه شوم چې دا نومره بنده ده.

بې هدفه روان شوو، يوې کوڅې ته ننوتو، زرو ته مې وکتل، سترې ښکارېدلې، پر خولې شوي تندې پورې يې تور وېښته سربښ ول.

د يوې ورې هدېرې پر غاړه د گڼو ونو سيوري ته کېناستو.

چوپه چوپتيا وه، کله کله به له مخامخ واړه جوماته په يوه غږ د قران شريف تلاوت راغی.

زرو په غريو کې وويل:

— هېڅ مې هم نه دې ورته ويلي، خو پوه شوه.

ومې ويل:

— څوک؟ په څه؟

سره ساپې وايسته:

_د ملگري مور دې اول ښه وه، فکر يې کړی و چې زه ستا کډه يم، خو وروسته شک ور ولويد، پوښتنې يې شروع کړې، پوښتې شو، سهار يې راته وويل چې که مرداره نه وای، له پردې سړي سره به نه را تښتېدې.
غلي شوه، سر يې پر زنگنو ولگاوه.
جومات ته مې وکتل، ومې ويل:
_له دې خبرو بايد خلاص شو.

نېغ يې راته وکتل، په غومبرو کې يې سرخې پيدا شوه، سر يې وڅرېد.
له سترگو يې پوه شوم چې زما د خبرې په مانا پوهېدلې ده.
جومات ته ورغلم، ملاصیب ماشومانو ته قرآن شريف وايه. يوه شېبه ودرېدم، د ملا رايام شو، راغی، ورته ومې ويل چې نکاح ترم.
ملا په حيراني راته وکتل، د هډېرې خواته مې اشاره وکړه، زرو د ونې سيوري ته ناسته وه.

ملا وويل:

_مړه، خپل، پردې لری، که اچانک (هسي) راغلي ياست؟

غلي وم.

ملا وخنډل:

_اچها (ښه)، ټيک ده، په شرعه کې عيب نيشته، هله نو، مړه، څه خواږه ماږه خو راوړه، شاهدان به زه درله پيدا کم.
روان شوم، ملا په خندا راپسې غږ کړ:
_خو گوره، لږ نوره خرچه مرچه هم درباندي راځي.
دوکان نېردي و، کولچې، کيک او نور خواږه مې راواخيستل. زرو ته راغلم، هغه مې تر لاس ونيوله، د جومات په چوتره کې کېناستو.

ملا دوه له عمره غټ طالبان راوستل، نکاح ساده وه، د منلو او نه منلو نڅرې یې نه درلودې، دواړو (هو) کړه. کولچې او نور خواږه پر وړو طالبانو ووېشل شول، دوولس سوه کلداری یې شیرینې یوړه. خلاص! له جوماته راووتو.

یوه هوټل ته ورغلو، د کرایې کوټې یې درلودې، خو پاسپورټونه شرط ول. بل ادرس مې وموند، کوټه یې نه راکوله، خو د پیسو ډېرېدا چوپه خوله کړ.

کیلې مې ترې واخیسته، په کوټه کې دوه نفره کټ و، خو زررو پر ځمکه پرېوته، د شپې تر ناوخته یې ژړل.

سهار وختي د موټرو اډې ته راغلو، اته بجې په جلال اباد کې وو، ماښام د نورستان مرکز ته ورسېدو.

ښار کوچنی و، د ترور کور مې په یوه تلیفون وموند. ورغلو، ترور مې غېږ راکړه، خو زررو ته یې په کرکه وکتل، مخامخ یې ورته وویل چې زما وراره دې په بدۍ اخته کړ.

ماخستن مې د ترور خاوند راغی، سترې مشې یې سره وه، له خبرو یې وپوهېدم چې زما او د زررو د تېښتې خبره چا په تلیفون کې ورته کړې وه.

تر ډوډۍ وروسته یې نصیحت راواخیست، ویل یې چې له دې نجلۍ تېر شه.

لنډ مې وپوهاوه، چې خبره خلاصه ده، له زررو سره مې واده کړی.

د ترور خاوند مې نجاري کوله، شپږکاله مخکې نورستان ته په کار پسې راغلی و، همدلته یې نجاري وموندله، کار یې ښه و، کور یې ور وغوښت، پاڅه یې واړول.

دوی په یوه کرایي کور کې اوسېدل، کور تنگ و، درې کوټې یې درلودې، دروازې ته نږدې کوټه یې د میلمنو کوټه بلله. په پاتې دوو کوټو کې مې ترور او د هغې مشر زوی ته تازه راواده کړې ناوې اوسېدله.

ترور مې له عمره پخه ښځه وه، درې زامن یې درلودل، مشر یې په جلال اباد کې پوهنتون وایه، دوه نور یې په دوولسم صنف کې ول.

زه به د ميلمنو په کوټه کې له دوو ترور زيانو سره ویدېدم. دوی به له خپل پلار سره ماښام تیاره کور ته راتلل، تر غرمې يې مکتب وايه، پاتې وخت به د نجاري په دوکان کې ول.

به دوو ورځو کې مې زرو ونه لېده، کورته نه ورتلم، له تازه راواده کېرې ناوې حيا راته درېده. بس، يواځې يو ځل د باندې ووتم، ټوټه مې واخيسته، خياط ته مې وويل چې همدا يو جوړ جامې لرم، تر ماښامه يې راته وگنډه.

ډېر وخت به مې د کتابونو په لوستلو تېراوه، په کوټه کې وره الماری وه، گڼ کتابونه پکې اېښي ول. پر دېوال ښکاري ټوپک له چرمې کاش سره راڅرېده. له بېکارۍ به مې کله کله په کاش کې ټومبلي کارتوس شمېرل. پوره لس دانې ول.

يواځېتوب مې زړه خوړ، په درېيمه ورځ د ترور له خاوند سره د نجاري دوکان ته لاړم، تر غرمې مې کار وکړ، سترې شوم، د ځنگله د چهار تراشو تراشلو زور غوښت. خو په دوهمه ورځ مې لاس سم چلېده، تر ماښامه مې سلامت ور جوړ کړ.

په پنځمه ورځ مې د ترور يو زوی کارته نه راغی، ورور يې ويل چې ناروغه و. مازديگر مې په سر درد شول، کورته وخته لاړم. د ميلمنو په کوټه کې پرېوتم، ترور مې چای راوړ، سترې وه، ويل يې چې ټوله ورځ يې جامې پرېمينځلي.

بېرته له کوټې ووته.

زرو راغله، ژړل يې.

په بېره مې وويل:

—ولې؟

هماغسې يې ژړل...

ومې ويل:

—ترور مې څه درته ويلي دي؟

—نه.

—ناوې يې؟

نه

نو څه ټکه راپرېوتې ده؟

ژړا يې زور ونيو:

له دې ځايه ځو.

ومي ويل:

څه خبره ده؟

نه شم درته ويلی.

تر مټ مې ونيوله:

سپينه خبره وکه.

سر يې وڅرېد:

ترور او د ترور ناوې دې په حويلۍ کې جامې مينځلې، ما کوټه جارو کوله، د ترور زوی دې راغی، غېر يې رانه وگرځوله، پورې مې واهه، ورته ومې ويل چې له کوټې ووځه، که نه نو چيغې وهم.

گرندي گامونه يې واخيستل، خو په وره کې يې نوک ونيو، راته وېې ويل، چې دومره ځان پاک پاک مه ښيه، که مرداره نه وای، نو له کامران سره به نه راتښتېدې.

په زړه مې اور بل شو، د زرو سر مې په خپل ټټر پورې ولگاوه، ومې ويل:

سمه ده، خو بس، دا يوه شپه صبر وکه، سهار په څره به له دې ځايه ځو.

ماخستن مې د ترور زوې ونه ليد، ورور يې ويل چې نن شپه نه راځي، د يوه ملگري ميلمه دی. سهار په څره مې ټوپک راواخيست، د کوټې په وره کې کيناستم. سړی غلی شو، سره سا يې وايسته، طوطي يې ور واخيست، کوټې ته ننوت.

(۷)

سړي سترگې رڼې کړې، طوطي ته يې وکتل، پر څنگ ږنگ و. ور وښوید، لاس يې ور وور، د طوطي غاړه کړه شوه.

سړی کېناست، د طوطي سترگو ته يې ور پو کړل، د سترگو خړه پرده يې يوې خواته لاړه. جام يې ور واخيست، د طوطي په خوله کې يې څو څاڅکي اوبه وڅڅولې. د باندې ووت، طوطي يې پر شنو وښو کېناوه. طوطي هماغسې کړه غاړه نيولې وه. شېبه وروسته يې طوطي ور واخيست، سیند ته کېښته شو. ډبرې يې واړولې، سور چينجی يې وموند. خو طوطي خپله مښوکه ور ټيټه نه کړه.

سړی پر يوه لويه ډبره کېناست، طوطي يې خپلو سترگو ته ونيو، په خواره خوله يې وويل:

—خیر دی، مه مړه!

ويې ټوخل، خولې ته يې لاس ونيو، غروي ته يې وکتل، د وينو سره څاڅکي پرې ښکارېدل.

سړي خپل لاس په اوبو کې وواهه، بېرته پر ډبره کېناست، غريو واخيست:

—د زرو کيسه به چاته کوم.

سړي پورته وکتل، د سهارني لمر وړانگې مخامخ شنه غره ته سيڅې وې، ونو ژېړه لمبه کوله.

سر يې وڅړېد، طوطي ته يې وکتل، په خوند يې وويل:

—ښه دې وکړل، چينجی به دې سترگې رڼې کړي.

طوطي يې ور واخيست، غره ته وخوت، تر ونې لاندې يې د تېر کال لوېدلي چهارمغز ور ټول کړل، ډېره يې ورته ونيوله، په ډکه خوله يې وويل:

— اوړی ښه و. رنگارنگ ميوې پيدا کېدلي، خو ژمې مې ټول د ماهيانو په غوښو تېر کړ. پوهېږې! زرو مختلف سابه پېژندل، زما يې يواځې د دوو دريو نومونه زده دي، سارمې، شلخي، شېزې، بس، همدومره.

يودم ولاړ شو، څو گامه يې واخيستل، له ځمکې يې په خټو لړلې شين کوچنۍ کاغذ ورپورته کړ، شونډې يې پرې کېښودې، بېرته خپل ځای ته راغی، خپله بټه گوته يې پر کاغذ تېره کړه، ويې ويل:

— د زرو همدا ژاولې خوښېدلې، غره ته مې سلامت کارتن ورته راوړ.

غلی شو، سور اسويلی يې وايست:

— اه! پر دې کاغذ د زرو گوټې لگېدلې دي.

اوږد وغځېد، سترگې يې پټې کړې، ويې ويل:

— د ترور له کوره خړ سهار را ووتو، د بازار شمال لور ته غځېدلې دره مو په مخه ورکړه. ځای ځای به د غره په ډډه کې څو کورونه په مخه راغلل، څومره چې به پورته تلو، ونې ډېرېدلې.

يو ځای کېناستو، زرو وويل:

— چېرته څو؟

ومې ويل:

— نه پوهېږم.

تر ډېره غلی وه، بيا يې په غريو کې وويل:

— داسې ځای نشته چې هلته انسانان نه وي؟

غرمه يوه کوچينې کلي ته ورسېدو. زرو د سيند پر غاړه راته کېناسته. د کلي دوکان ته ورغلم، د ديارلسو سوو افغانيو پاکټي کېک، بيسکيټ، جوس، شيدې ... يو چاقو، د لاسي بټۍ بېطري او دوه سگريټ لايټره مې واخيستل.

مازديگر مې د ونو په مينځ کې اور بل کړ، نږدې کلي مو دوه، دوه نيم ساعته مخکې پرېښي و.

زرو ته مې وکتل، غلې ناسته وه، په سترگو کې يې د اور لمبه ښکارېدله.

ورغلم، تر څنگ يې کېناستم، په خوابدي غږ يې وويل:

په کور کې به څه حال وي؟

ومې ويل:

نور په دې خبرو پسې مه گرځه.

غلي وه.

ومې ويل:

پښیمانه يې؟

سر يې زما پر اوږه کېښود:

نه.

د زرو پښو ته مې وکتل، د ښي پښې پر بټه گوته راختلې ټپاکه يې چاودلې وه.

له خپل څادره مې وړه ریتاړه وايسته، گوته مې ور وتړله.

د هغې پلاستيکي څپلکو ته مې وکتل، ومې ويل:

پام مې نه و، که نه په دوکان کې زنانه بوټ هم خرڅېدل.

زرو څه ونه ويل.

ماخستن مې پر اور څو نور وچ لرگي کېښودل، زرو ته مې وکتل، سر يې پر تړلې غوټه

ايښی و، يوه خوا مخ او لوڅه غاړه يې رڼا ته سيخ ول، ښکلې ښکارېدله.

ورغلم، تر څنگ يې پرېوتم، څه يې ونه ويل.

پورته مې وکتل، په گڼو پاڼو کې يو نيم ستوری ځلېده. ورمېر مې کور کړ، زرو ستوني

سغ پرته وه، سترگې يې پټې وې.

پراخ را واوښتم، ښي لاس مې د هغې پر ټټر کېښود، زگړوی يې شو. کينه څنگله مې

ځمکې ته سيخه کړه، مخ مې ور نږدې کړ، پر شونډو مې توده ساه ولگېده.

زرو يودم سترگي رڻي ڪري، پوري پي وهلم، په ٽڪري ڪي پي ڄان ويجهه. ڪيناسته. تبهه تبهه ساه پي وهله، اور ته پي وڃي سترگي نيولي وي. ولاڙ شوم، د اور بلي غاري ته مڻي د ٽوپڪ پر ڪنداغ سر ولگاوه، ڄادر مڻي په سترگو راکش ڪر.

پاو ووت، زرو ورو ورو ٽرل... وروسته راغله، زما تر څنگ ڪيناسته، په ٽرغوني غر پي وويل:

—خفه شوي؟

غلي وم.

پر تندي پي لاس راکهينود.

ومي ويل:

—خو ما او تا واده ڪري، ته ...

په خبره ڪي راولوبده:

—پوهڀرم، خو اوس نه، له زره مڻي ويني ڄاخي.

مخ مڻي لوڅ ڪر، د زرو پر لندو انگو ڪي د اور لمبي ٻنڪارڀدي..

سر پي زما پر ٽٽر ڪهينود، په غريو ڪي پي وويل:

—د خداي روي ومنه، مه خفه ڪهڙه! ٻنه!

څه مڻي ونه ويل، چوپه چوپتيا وه، ڪله ڪله به په اور ڪي د پرتو لرگيو ٽڪا خته.

وخت ووت، زرو هماغسي زما پر ٽٽر سر ايڻي و، سترگي پي پتي وي، وڙه وڙه ساه پي اڃيسته.

يو وخت مڻي سترگي رڻي ڪري، سهار و، زرو پر مڙو ايرو لرگي اڀنودل.

تيمم مڻي وواهه، د اسمان د يوي ڇنڍي له رڻا مڻي قبيله ومونده. ودرڀدم، شهبه وروسته مڻي سلام وگرڄاوه، زرو ته مڻي وکتل، لايتر پي نه شو بلولي. ورغلم، اور مڻي بل ڪر.

په لمر ختو دواڙه روان شوو، څومره ڇي پورته تلو، د ونو وهل شوي مونڊان ڪمڀدل.

تر غرمي مو مزل وکر، ابادي نه وه. ماسپښين تر يوه غره واوښتو، لاندې سيند و، څپې يې په غوړونو ښې لگېدې.

تر مازديگره د سيند له څنډې سره مخ پورته وختو، بيا مو لار کره کره، ماښام مو د يوه ټيټ غره پر سر سا ونيوله. همالته مو د ونو په مينځ کې اور بل کړ، د شپې له زرو ليرې پرېوتم.

يو وخت مې تندې سوړ شو، سترگې مې رڼې کړې، رڼا وه، زما پر سر څو متره پورته په ونه کې يو کارغه ناست و.

زرو راته وکتل، له خندا شنه شوه.

اه! په خندا کې څومره خوږه ښکارېدله.

يودم غلې شوه، بېرته يې پر غوټه سر کېښود.

د څادر پيڅکه مې پر تندې تېره کړه، د کارغه چټلي وه.

غرمه سپينو واورو ته نږدې شوو، د غره په ډډه کې مو يو غار وموند.

سرې سترگې رڼې کړې، طوطي ته يې وکتل، ويې ويل:

__هماغه غار چې ما او تا شپه پکې تېره کړه.

بېرته يې سترگې پټې کړې:

__زرو خوشاله وه، ويل چې دا ځای ښه دی، که نور نه وي، له انسانانو خو ليرې يو، څوک خو به مرداره نه راته وايي.

ماسپښين د باندې ووته، پاو وروسته بېرته راغله، له بوټو يې جارو جوړه کړې وه.

د زرو په غوښتنه د باندې لارم، د ثور مياشت وه، خو لا هم سوړ باد هډوکو ته رسېده.

پورته وختم، چينه وه. مخ ته مې سرې اوبه ور واچولې، مښايي مې را وايست، يوه خانه چارج پکې پاتې و، انتن يې نه ورکاوه.

بېرته راغلم، د غار په خوله کې دوړه ولاړه وه.

زرو له جارو سره د باندې راووته، مول يې وهلی و، اوږده باڼه يې سپېره ول.

چينه مې ور وښوده، غار ته ننوټم، دوږه لا نه وه ناسته، مخامخ پرې شوی ځای ښکارېده، ورغلم، بل غار و، له پورته اوبه راتويږې. په مړو خاورو کې د کوم ځناور پلونه ښکارېدل، هر پل زما د لاس د چمپې په اندازه و.

ماخستن مې په غار کې اور بل کړ، لرگي غوړ ول، لوگي سترگې ږندولې، تر ډېره مې د زرو ټوخی اورېده، وروسته مې سترگې سره ورغلې.

يو وخت مې د زرو زوروره چيغه واورېده، په بېړه کېناستم، لوی اېر ولاړ و، غږېده. ټوپک مې ورته ونيو، ډز شو، په غار کې د اېر تېره ناره راوگرځېده، مخامخ راباندی راغی، د ټوپک ماشه مې بيا ټينگه کړه، اېر پر سرو سکروټو ورغی، ولوېد. د انگار کمزورې رڼا ورکه شوه.

لاسي بټۍ مې ولگوله، زرو تېرې ته ناسته وه، سترگې يې رډې راختلې وې، لږزېده. ورغلم، د هغې سر مې په خپل ټټر پورې ونيو، ومې ويل:

__مه وېرېره، هر څه تېر شول.

تر ډېره وينې وم، په غار کې د اېر د سوځېدلو وړيو بوی ته. سهار مې اېر تر پښو ونيو، نه کېده، کشولو يې زور غوښت. کېناستم، د اېر له ټټر او تندي لا تازه وينه راتله.

زرو مې راوينېه کړه، په وېره يې د اېر يوه پښه ونيوله، کش مو کړ، تر غار مو وايست، لاندې ورغږېد.

غرمه ورغلم، پوستکی مې ترې واړاوه. ماخستن مو د باندې اور بل کړ، صاف شو، انگار مو غار ته يووړ. نيمه شپه د شغالانو چيغې شوې، زرو راغله، په لومړي ځل يو ځای راسره پرېوته.

سړی غلی شو، د ژاولو کاغذ يې سترگو ته ونيو، زر ورق يې ځلېده.

ويي ويل:

__زرو خوشاله وه، کور يې نه ياداوه، خو کله کله به يې په خوب کې د خپلې مور او کوچنيو وروڼو نومونه اخيستل.

يوه اوونۍ ووته، کبک، بيسکېټ، شيدې... کم شول، يواځې دوې درې ورځې چاره پرې کېده. بل سهار په غره کې وگرځېدم، يو ځای مې يوه چينه وموندله، په پوتې (مړه خاوره) کې د زرکو پلونه ول.

په ورکتوب کې له خپل پلار سره د زرکو ښکار ته تللی وم، زموږ په سيمه کې يو هسک غر دی، د ناور غر يې بولي، چينې لري.

پلار مې تر يوې چينې دام راوگرځاوه، اوږی و، شپه مو په غره کې تېره کړه، له لمر ختو سره د زرکو نارې شوې، پلار مې ويل چې دا يې د اوبو د څښلو وخت دی. وروسته ورغلو، له دامه مو په حساب دوولس زرکې راخلاصې کړې.

خو د نورستان په غرونو کې به مې دام له کومه کاوه! په کاش کې هم جنگي کارتوس ټومبلي وو، يوه چره يې درلوده، يوه چره، مانا يوه زرکه. نه ارزېده.

په دوهمه ورځ بيا په ښکار پسې ووتم، له يوه بوټي يوې غټې سويې ټوپ کرل، ټوپک مې ورته ونيو، سويه تر لويو تېرو پټه شوه.

خو په درېيم سهار ښکار په خپله د غار خولې ته راغی، د باندې مې د وړو ډبرو د رغړېدو غږ واورېد، په احتياط ور ووتم، تر چينې پورته، پر هسکه پرېښه يوه هوسۍ ولاړه وه.

له هماغه ځايه مې ټوپک ورته ونيو، له ډز سره مې سترگو ته د باروتو توره لوڅه ودرېده. لاس مې وخوځاوه، هوسۍ نه وه.

په بېره پورته وختم، پر غوړو ډبرو سره وينه ښکارېدله، مخکې لاړم، هوسۍ واژه خوله نيولې وه.

له هوسۍ څخه د پوستکي د ايستلو په وخت مې زرو ته وکتل، سترگې يې له اوښکو ډکې وې، قسم يې راکړ چې له دې ايسته به ژوندي ساري نه ولم.

نه مې منله، په دې غره کې له ښکاره پرته څه نه موندل کېدل، خو زرو له خپلې خبرې نه اوښته، ناچاره وم، ژمنه مې وکړه.

يوه اونۍ مو د هوسۍ کباب خوړ، د ورځو حساب د زرو له هغو کړنو را مالومېده چې پر ډبره به يې ايستلې.

يوه ورځ زرو د باندې ووته، يوه لمن سارمې، شېزې او پوڅکۍ (مرخېري) يې راوړل، خو دېگ نه و، په څه کې به مو پخول!

مجبوره وم، بايد نږدې ابادۍ ته تللی وای. له زرو سره مې خبرې وکړې، وېرېدلې، ويل يې چې په غره کې يواځې نه شم پاتې کېدلای.

په سخته مې قانع کړه، ومې ويل چې تر ماخسته بېرته راځم.

په ستورو کې د باندې ووتم، تېز تلم، د سيند له څنډې سره مې مزل وکړ، بېرته پورته وختم، لس بجې مې د سپو غيا واورېده، ليرې د کوچيانو کېردي ولاړې وې. لاره مې چپه کړه، ماسپښين يوه کلي ته ورسېدم، کوچينۍ دوکان يې درلود، دوکاندار ته مې وويل چې کوچۍ يم.

په يوه اووه منۍ بوجۍ کې مې وريجې، دال، نخود، لوبيا، غوړي... دېگ، کاسه، څمخه، چاچوشه... پيالې او يو جوړ ښځينه بوټونه واچول.

له دوکانداره مې مېابل را واخيست، د پلار نومره مې ووهله، بند و.

قصاب ته مې تليفون وکړ، وار له واره يې سپک کړم، بيا يې راته وويل چې د حاجي نواب زامن دريسې گرځي، خدايکه دې وينه ځمکې ته پرېږدي.

د پلار احوال مې ورنه واخيست، ويل يې چې ټوله ورځ ژاړي، ښېر درته کوي.

بېرته غره ته وختم، بوجۍ درنه وه، خو د زرو د يوازيټوب انډېښنې مې زړه خوړ.

مانېام سيند ته ورسېدم، پر غره ختلو زور غوښت، نه کېده، يو ځای مې په نښه کړ، بوجۍ مې کېښوده، تش لاس پورته وختم.

دوه- درې ساعته مې مزل وکړ، ليرې له گڼو ونو د اور لمبه ښکارېدله، نږدې ورغلم، ومې ټوخل، زرو ټوپک راته ونيو، چيغه مې کړه، زه يم، کامران، منډه يې راواخيسته، کلکه غېر يې راکړه.

نڀڙي غڙ مڀ واوريد:

_اڀ ڄوانه، ته دلته ڇه ڪوڀي؟

ور ومڀ ڪتل، ڪوچي د غار په خوله ڪڀ ولاڙ و.

ور غلم، تر مٽ مڀ ونيو، له غاره ووتو. يو بل تنڪي ڄوان هم ولاڙ و، په لاس ڪڀ يڀ

لوي ډانگ ښڪارېده، سترگي يڀ له حيرانۍ ډڪي وڀ.

ومي ويل:

_ښڪاريان يو.

په عمر پوخ ڪوچي وخندل، دېگدان ته ڪېناست، په ډډ غڙ يڀ وويل:

_ما مه غلطوه، مخڪي مڀ يوه زاناه وليده.

په خبره ڪڀ ور ولوبدم:

_درته ومڀ ويل چي ښڪاريان يو، نور ملگري مڀ په ښڪار پسې وتلي دي.

د ڪوخي ټنډه تروه شوه:

_زه دڀ ڇه ڪوم، خو ڪه به دوراغ وايځ، غبرگي سترگي مڀ دي ووخي، دلته يوه زاناه وه.

يودم يڀ چيغه ڪړه!

_وه بازگليه، ږوند يڀ، سرکښ (د رمي د سر وزگور) لاندې ڪښته شو.

تنڪي ڄوان منډه واخيسته.

له ڪوچي سره چيني ته وختم. لويه رمه وه، اوزو او پسونو له ځمڪي راختلي وابښه ور ټولول....

ڪوچي وويل:

_لاندې د وښو خونده نه وه پاتي، دا څو ورځي ڪېږي چي دلته راختلي يو.

ومي ويل:

_ڪېږدي مو چېرته دي؟

ښار ته نڀڙي، بس، له دڀ ځايه يوه نيمه، دوڀ ورځي مزل غواږي.

له کوچي مې يو کوچینی سیرلی واخیست، رمې حرکت وکړ، درې ته کښته شوه. بېرته غار ته راغلم. زرو وېرېدلې ناسته وه. هغې ته مې ډاډ ورکړ، خو خپل زړه مې نه قانع کېده، کوچي په دې لیرې غره کې زرو لیدلې وه، غر او ځوانه نجلۍ، دا خبره نورو ته په ویلو ارزېده. د باندې ووتم، د سپرلي پر غاړه مې چاره کېښوده. دوې ورځې ووتې، ټپکه نه راتله، د اوسېدو له پاره مو باید بل ځای موندلای وای. یو سهار دواړه د باندې ووتو، تر غرمې وگرځېدو، په غره کې مو کوم غار ونه موند، زرو یوه ځای ته گوته ونيوله، ویې ویل: _هالته وگوره!

ډېر کښته د سیند اوبه سپینې سره اوښتې، ور هاخوا د ونو په مینځ کې شین پراخ ځای ښکارېده، زرو را یاده کړه چې هلته به یوه کوټه جوړه کړو. (نه) مې ونه ویل، تیرې، اوبه او لرگي نږدې ول، په دوو هفتو کې مو گلالي کوټه جوړه کړه، خو ور او کړ کی یې نه درلودل، جوړېدو یې اړه او مېخونه غوښتل. پروا یې نه راتله، د اوړي هوا توده وه. نوې جونگرې ته راکډه شوو. پر کوټه مو نور لاس هم وواهه، زرو سپینه خاوره وموندله، دېوالونه ښکلي شول. ژوند ته به مو په مینه کتل، نه په تېر پسي گرځېدو او نه د راتلونکي غم راسره و، بس، هماغه ساعت به مو ژوند گانه. کله به د سیند غاړې ته تلو، کله به مو د ځنگله ونې په میوو پسي غوښتې، کله به د اوبو پر غاړه پر پسته شگه پراته وو، په ورېځو کې به مو انځورونه پیدا کول. ځان پاچا راته اېښېده، تر پاچاهۍ هم ور هاخوا، د زرو خندا، خبرو، تگ او د هغې پر ټیټر د سر لگېدا مې په ټوله دنیا نه ورکوله.

نيرېدې گاونډيان مو د چهارمغزو په ونه کې طوطيان وو، ور هاخوا د بيزوگيانو ډله اوسېدله، لږ ليرې زرکو نارې وهلې... په يو بل مو کارنه درلود. نه بدي وه، نه تربور و، نه وژل....

بس، يواځې يوه ورځ دوو ټيټو تورو هليکوپټرو د زرکو نارې غلې کړې، خو دقيقه وروسته، غر بېرته ژوندی شو، له ونو الوتي مرغان خپلو څالو ته راغلل، مرغۍ وچونېدې، بيزوگيانو کرېزې وهلې...

يوځل بيا مجبور شوم چې زرو يواځې پرېږدم، دا وار له غره سره عادت وه، انسان نه و، له ځناورو نه وېرېدله، د تگ په وخت کې يې د شنه کاغذ ژاولې رانه وغوښتې. د سهار په خړه کې له جونگرې ووتم، غرمه مې يو کوچینی کلی وموند، دوکان يې درلود، ژاولې، خوراکي مواد د ماهيانو چنگکان او ميخونه مې ترې واخيستل، خو اړه نه وه. مجبور وم، يوه کليوال زړه اړه خرخوله، پيسې مې ورکړې، ماخستن بېرته جونگرې ته راورسېدم.

لرگي ډېر ول، په دريو - څلورو ورځو کې مې ور او کړکۍ جوړ کړل. په خوړوکې مو يو بل څه هم ور اضافه شول، د ماهيانو غوښه. په اول کې يې زرو ته خوند نه ورکاوه، ويل يې چې ازغي لري، خو وروسته به په خپله د ماهيانو ښکار ته راسره تله.

يوه ورځ په ماهيانو پسې لاندې لاړو، يو ځای مو په غټو ډبرو کې مړې اوبه پيدا کړې، په لومړي چيگک کې يو لوی ماهۍ بند شو، کافي و.

د اوبو پر ژۍ کېناستم، د ماهي گېډه مې خبرې کړه، زرو ته مې وکتل، په سپين پتنگ پسي يې منډې وهلې... يو ځای ودرېده، ماته يې وکتل، لاس يې راته وخوځاوه.

ورغلم، رنگ يې ژېړ و، ځمکې ته يې وچې سترگې نيولي وې.

زړه مې ولړزېد، کېناستم، په شگو کې د انسان پلونه ښکارېدل.

د زرو وېرېدلی غږ مې واورېد:

يو نفر نه دی؟

سر مې پورته کړ، زرو څو گامه ليرې ځای ته کتل... ورغلم، د دوو نورو کسانو پلونه وو. پلونه په شگو کې روښانه ښکارېدل، خو وروسته پورته ختلي ول. په وښو او ډبرو کې يې موندل سخته وه. تر يوه ځايه پسې لاړم، ورک شول.

له ونې مې يوه څانگه را پرې کړه، تر سيند پورې مې د ځان او زرو پلونه ږنگ کړل. ماهی مې راواخيست، تر جونگرې پورې مې د ونې څانگه په ځان پسې کښوله، د تلليو او راغليو پلونو پر ځای به د پاڼو نرۍ ليکې پاتې شوې. زور ته مې ټوله ورځ ډاډ ورکړ چې هېڅ خبره نه ده، يا به ښکاريان وو او يا هم کوچيان، خو د زرو وېره نه کمېدله.

دوې - درې ورځې به يې د پاڼې په لويديو هم جټگه خوړله، خو وروسته يې رنگ بېرته راوگرځېد. زړه ته يې ولوېده چې کوم خطر نشته. دواړه به د پخوا په څير د ماهيانو ښکار ته تلو، خو تر خپله وسه به مو پر تېرو پلونه اېښودل.

د اور بلولو له پاره مو هم هغه لرگي راټول کړل، چې لوگي به يې ډېر نه کاوه. مياشت ووته، کوم پل مو ونه ليد، زړونه مو ډاډه شول. د سنبلي په اخبر کې د ليرې غره څوکه سپينه شوه، شپه به سره وه، خو د اېر پوستکي يخۍ ته نه ورکولو.

مياشت وروسته مې د جونگرې په دېوال کې دودکش وايست، غولۍ مې وکېنده، دوه لغمه مې جوړ کړل، د غره هوارې ډبرې مې پرې کېښودې، زرو کاگل کړه، گلالۍ تاوځانه جوړه شوه.

زرو ته مې وکتل، تندۍ او د پزې څوکه يې په خټو ککړ و. ومې خندل:

__له ما دې څه غوښتل، اوس به په سعودي کې گرځېدې، هوسا ژوند به دې و. شونډې يې ورپېدې، راغله، زما پر اوږه يې سر کېښود، ويې ويل:

_ ته او دا جونگره مې ټوله دنيا ياست.
 يوه شپه مې غاړه سره شوه، کيناستم، غوږ مې ونيو، له پورته څاڅکې راتويېدل. لاسي
 بټۍ مې چټ ته ونيوله، بام څڅېده.
 د زرو تود لاس مې له خپلې غاړې ليرې کړ، ور مې کتل، ويده وه.
 د باندې ووتم، باران اورېده. بام ته وختم، څو ځايه مې د بوټ پر تلي زور راووست. پر
 زينه مې پښه کېښوده، زړه مې خولې ته راغی. ليرې د ونو په مينځ کې سپينه رڼا
 گرځېده....
 په څير مې ورته وکتل، کله کله به د ونو له چولو د لاسي بټۍ تېره رڼا راووته.
 په بېره کوټې ته ننوم، ټوپک مې راواخيست، د زرو خوبولي غږ مې واورېد:
 _ څه خبره ده؟
 ومې ويل:
 _ هېڅ، له جونگرې راونه وځي.
 لارم، د چهارمغز ونې ته مې ولي ولگول. تياره وه، خپل لاسونه مې نه ښکارېدل.
 ټوپک مې مخامخ ونو ته ونيو، د ميل پر سر د ستورو سپينه نرۍ رڼا پرته وه.
 ښه شېبه کيناستم، له غره مې سترگې نه اړولې. وخت ووت، رڼا نه وه.
 بېرته جونگرې ته راغلم، زرو په وارخطايي وويل:
 _ اېر و؟
 _ نه.
 يوه شېبه غلې وه، بيا يې وويل:
 _ نو ولي د باندې ووتې؟
 _ باران دی، کوټه څڅېدله.
 ويې ويل:
 _ ما خو د بام پر سر درې وانه وړېد، او بل، ټوپک دې څه کاوه؟
 د زرو تر څنگ پرېوتم. ومې ويل:

_اوس ويده شه.

راونويږېده، لاس يې په غاړه کې راواچاوه.

شېبه وروسته خوب يووړه، خو ما تر ډېرو چورتونه وهل، په غره کې رڼا يې څه نه وه. سهار مې اوږه وخوځېده، په بېړه مې ټوپک ته لاس ور وغځاوه. سترگې مې رڼې کړې، زرو وه، ويل يې چې واوره اورېدلې ده.

د باندې ووتم، د ونو پر سرو او ژېړو پاڼو سپينه واوره پرته وه. شېبه وروسته لمر راوخوت، تر غرمې يې واوره ټوله کړه، يواځې د غرونو څوکې سپينې وې. ماسپنين غره ته وختم، د بېگانۍ رڼا په ځايونو وگرځېدم، نښې نه وې، مخکې لارم، زړه مې ولږېد، يوځای د سگريټو ډبې پروت و.

راوامې خيست، تش و، خو تازه ښکارېده.

بېرته لاندې کښته شوم، له ليرې مې جونگرې ته وکتل، له دودکښه تور لوگي پورته کېده.

منډه مې واخيسته، يو ځای د ټوپک کنډاغ پر تېره ولگېد، لاندې ولوېد. ورغلم، بند يې شکېدلی و.

په يوه سا مې ځان تر کوټې ورساوه، پر اور مې ډکه کاسه اوبه تشې کړې. زرو په حيرانۍ راته کتل... تر لاس مې ونيوله، کوټې ته ننوتو، د زرو سترگې رډې راختلې وې.

ومي ويل:

_په کور کې مو چا سگريټ څکول؟

زرو په حيرانۍ راته کتل...

له جېبه مې د سگريټو تش ډبې را وايست، ومي ويل:

_دا مې په غره کې وموند.

د زرو لږزانده گوټې ور وغځېدې، ډبې ته يې په ځير ځير وکتل، کېناسته.

زنگنه مې پر غولي ولگول، زرو ته مې وکتل، رنگ يې ژېړ و، لکه تازه چې له خاورو راوتلې وي.

د زرو اوږو ته مې ټکان ورکړ، ومې ويل:

__ووايه، په کور کې مو چا سگريټ څکول که نه؟

شونډې يې ورپېدې:

هو، تره مې، تر ټولو مشر دی، زما تر پلار هم، مشر تره مې کټ مټ همداسې سگريټ څکوي، شنه ليکه لري.

پر دېوال پورې مې ولي ولگول، ومې ويل:

__بيگا مې په غره کې رڼا وليده.

زرو نېغ راته وکتل، په سترگو کې يې اوښکې ډنډ وې، بېرته يې سر وڅړېد.

ورغلم، د هغې سر مې په خپل ټټر پورې ولگاوه، ومې ويل:

__بايد له دې ځايه لاړ شو.

زرو په غريو کې وويل:

__مشر تره مې د ډبرې زړه لري.

ومې ويل:

__اوس دا خبرې پرېږده، هله نو، د کار شيان راټول که.

ويي ويل:

__پر ډبرو مې کالي هوار کړي.

ومې ويل:

__کالي به زه راټول کم.

د باندې ووتم، پرېولې جامې مې په يوه ټکري کې وتړلې.

ډز شو، له تېرې سره سپرغی پورته شوه. پرېوتم، زرو لوڅ سر د باندې راووته، ټکری

يې په غاړه کې پروت و، چيغې يې وهلي.

منڍه مې ور واخيسته، دوهمه مرمۍ په دروازه ولگېده. سر مې ټيټ کړ، زرو چيغه کړه، ور ومې کتل، په هوار ميدان ولاړه وه. په بېره ورغلم، تر لاس مې ونيوله، د يوې تېرې شاته کېناستو. جونگري ته مې وکتل، دروازه خلاصه وه، ټوپک دېوال ته ولاړ و.

زرو چيغه کړه!

— تره مې دی.

مخامخ مې وکتل، څوک مې ونه ليدل.

دواړو د سيند خواته منډه کړه، ډزې ونه شوې.

د سيند له غاړې سره لاندې لاړو، دواړو تېزې منډې وهلې، گڼو ونو ته ننوتو. کېناسو، زرو تېزه ساه وهله... خپلې کينې لوڅې پښې ته لاس نيولی و. سرې وينې ترې تلې. خپل لستونې مې کش کړ، له اوږې را بېل شو، د زرو پښه مې وتړله، هغې په غريو کې وويل:

— درې کسه وو، مشر تره مې پکې وپېژاند، هغه تل ژېړ هندوستانی پاچ (يو ډول لونگی ده) تړي.

خپل بوټونه مې وايستل، د زرو پښې مې ور واچولې، بوټونه ارت ول.

زرو مې تر مټ ونيوله، ومې ويل:

— راځه، دا ځای خطرناکه دی.

لوڅې پښې روان شوم، ځای ځای به تېرې ډبرې بڼې نه لگېدې.

تگ مو ورو و، زرو په ازادو بوټونو کې سمه نه شوای تلای. په لندو ځايونو کې به پلونه رانه پاتې کېدل....

مانېام واورو ته ورسېدو، همالته د ونو په مينځ کې کېناستو.

زرو زما پر اوږه سر کېښود، سوړ اسويلی يې وايست، ويې ويل:

— انسان پيدا شو، خوشالي ولاړه.

د هغې تر ملا مې لاس راوگرځاوه، له خپل ځان سره مې ولگوله، ومې ويل:

تر اوسه خو لا نه یم مړ.

زما پر اوږه يې خپلې گوتې ټينگې کړې. ژامې يې وکړېدې، ورو يې وويل:

مشر تره مې هېڅ زړه سوی نه لري، يو ځل زموږ کوچيني مزدور پسونه پېول، پام يې نه و، پسونه د رشقي پټې ته ورغلي ول، ټنډ شول، يو ايله تر چارې ورسيد، تره مې د مزدور غبرگې پېنې ور ماتې کړې.

څه مې ونه ويل، دواړه غلي وو، د زرو ژامه کړېدله....

خپل واسکټ مې وايست، د زرو پر اوږو مې ور واچاوه. زړه يې نه و، ويل يې چې يخني ده، ته خپله به يوه کميس کې يې، خو زما ټينگار غلې کړه.

ماخستن سوږ باد راوالوت، سخته وه، يوه ژور ځای ته ور کښته شوو، اور مې بل کړ.

ټوله شپه وينې وم، د پانې په لويډو به مې هم څلورو خواوو ته کتل....

سهار وختي بېرته سيند ته کښته شوو، چاره نه وه، پورته واورې وې، نږدې ابادي ته همدا لاره تللې وه.

يو ساعت مو مزل وکړ، پلونه پاتې کېدل....

يو ځای ودرېدو، زرو ته مې وويل:

که تر سيند ها غاړه واورو، نو پيدا کېدل به مو سخت وي.

زرو سپينو څپو ته کتل....

ومې ويل:

گوره، په دې ځای کې اوبه تنگي راغلي دي، تېرې يوبل ته نږدې ښکاري، ټوپ

دومره سخت نه دی، مازې، لږ زړه غواړي.

زرو غلي وه.

ومې ويل:

سمه ده، لومړی به يې زه وازمايم، که سخته وه، بېرته به خپله لار وهو.

زرو تر لاس ونيولم، په سترگو کې يې راته ويل چې نه، خطر لري.

ومي خندل، لومړی تېرې ته مې ور ټوپ کړل، ودرېدم، د تېرې دواړو غاړو ته سپين ځگونه روان ول.

زرو ته مې وکتل، رډې سترگې يې راته نيولې وې. دوهمې تېرې ته مې ټوپ کړل، پښه مې وښويېده، لاس مې د تېرې راوتلې ژۍ ته ور وغځاوه، تېرې ته ور پورته شوم. درېيمې تېرې فاصله درلوده، نه کېده. زرو مې د لاس په اشاره پوه کړه چې بېرته در گرځم.

ناڅاپه مې ښی اوږه وسوځېده، ډز شو، سترگو مې کار پرېښود، پر ځگو اوبو ورغلم. بدن مې سوړ شو، سترگې مې پرانیستې، اوبه وې، واړه ډومبکان (پوقانې) پورته ختل... غوږونه مې ډب ول....

لاس مې وخوځاوه، اوبو کښته وړم. يو ځای مې پښه پر ځمکه ولگېده، زور مې ورکړ، سر ته راوختم، بېرته ډوب شوم، پر سترگو مې سرې اوبه راغلې. دواړه پښې مې پر ځمکه ولگېدې، سر مې له اوبو پورته کړ، زرو پرته وه، ژېړ پاچ پر سر سړي د ټوپک پر کنډاغ وهله....

بېرته ډوب شوم، تر يوه وخته مې لاس او پښې وهلې، بيا مې څه نه دي په ياد. يو وخت مې اوږې درد وکړ، پر سترگو مې زور راووست، نه خلاصېدې، ټوخي واخيستم، کارغه کاغ کړل، والوت، ټټر مې سپک شو.

سترگې مې پرانیستې، کارغه نږدې راته ناست و، مښوکه يې په وينو سره وه. مخامخ مې وکتل، تر تېرو لوڅو ور هاخوا د سيند سپينې څپې پر تورو تېرو لگېدلې. سر مې پورته کړ، په اوږه کې مې څړيکه شوه. لاس مې ورووړ، گوټې مې سترگو ته ونيولې، سرې وې.

په زحمت کېناستم، پښې مې په اوبو کې وې. اړخ ته مې وکتل، د سيند پر غاړه يوې ړنگې ونې ته پروت وم.

پر کبڼه څنگله مې زور راووست، بېرته ولوبدم، سترگې مې پټې کړې، ټټر مې دروند شو، ور مې کتل، تورې بڼکې وې. خوځېدم، کارغه والوت. کاغ، کاغ، کاغ... پورته مې وکتل، په شنه اسمان کې تور ټپوسان تاوېدل. اوږې ته مې وکتل، درې، څلور گوتې لاندې سوري وه. ورمېر مې کوږ کړ، مرمۍ وتلې وه.

بل لستونۍ مې را پرې کړ، اوږه مې وتړله، غوټه مې پر غاښونو ټينگه کړه. ولاړ شوم، سر مې وگرځېد، يوه راوتلې تيرې مې ونيوله. يوه شېبه کېناستم، کارغه رد رډ راته کتل...

د سيند له څنډې سره زانگې وانگې پورته لاړم، ځای ځای به سر راباندې وگرځېد، دمه به مې ونيوله، بېرته به روان شوم... يو ځای ودرېدم، په شگو کې زما زاړه بوټونه پراته وو. شاوخوا مې وکتل، په گڼو پلونو کې د لوڅو پښو پلونه ښکارېدل.

پرېوتم، لپه مې د زرو د پلونو له شگو ډکه کړه، په زړه پورې مې ونيوله، چيغه مې کړه! پرررر شو، له نږدې ونې گڼې مرغۍ والوتې.

په پلونو پسې لاړم، پلونه غره ته ختلي وو، نه کېده، پښې مې مړې وې، نه راسره تلې. کېناستم، د زړه له اخلاصه مې وژړل.

غرمه جونگرې ته را ورسېدم، هر څه په خپل ځای پراته وو.

سترگې مې پټې کړې، زرو چيغې وهلې، ژېړ پاچ پر سر سړي د ټوپک پر کنډاغ وهله...

ټوپک مې راواخيست، سر مې وگرځېد، پر دروازه ورغلم، درب مې واورېد، نور په ځان نه يم پوهېدلی.

يو وخت مې سترگې رڼې کړې، تياره وه، خلاصه دروازه باد وهله... ور مې پورې کړ، د اېر په پوستکي کې مې ځان ونغښت.

سهار مې د تېرې ورځې پاتې شوې سړې وربچي له اوښکو سره خوړې.

وروسته مې تبه شوه. اوږې مې درد کاوه. څلروېشت ساعته مې زگيروي ختل، د زرو څېره مې له سترگو نه ليرې کېده. درې ورځې ووتې، د ولاړېدو سېکه نه وه راپاتې، خو زړه مې لا ژوندی و، د زرو مرگ مې په ذهن کې هم نه را تېرېده. يو سهار د باندې ووتم، په شنه اسمان کې سيوري راباندې راغی، پورته مې وکتل، زړه مې د پنبو تلو ته ورسېد، تر لمر لاندې ډله ټپوسان راگرځېدل. منډه مې واخيسته، اوږې مې درد وکړ، ور ومې کتل، سره ورغلی ټپ بېرته خلاص شوی و، وينه ترې راوتله. پورته وختم، له يوې گڼې ونې څو کارغان او ټپوسان والوتل... اه خدايه! زرو په يوه ښاخ پورې راځړېدله. پر سر او اوږو يې کارغان ناست وو. سړی غلی شو. کېناست، طوطي ته يې وکتل، غريو واخيست، ويې ويل: زرو يې په خپل ټکري زندی کړې وه، سترگې يې نه وې. اه! زرو.

(۸)

سړي د طوطي پټو سترگو ته ور پو کړل، په خوند يې وويل: _راځه، نن به په پوڅکيو پسې وگرځو.

د باندې ووت، اسمان برگ و، په ونو کې رنگارنگ مرغۍ چونډې....
 غره ته وخوت، په تگ کې يې د ونو بېخونو ته کتل... يو ځای کېناست، يوه توره وره
 پوڅکۍ يې په خپلو گوتو کې وسولوله، گوتې يې پزې ته ور وړې، ويې ويل:
 _سور بوی ترې ځي، پوهېږې! زرو په پوڅکيو ښه پوهېده، ويل يې چې ځينې
 پوڅکۍ زهري وي.
 ولاړ شو، مخکې لاړ، يوې ونې ته کېناست، په خوند يې وويل:
 _دې ته وايي پوڅکۍ.
 غوټه تکی سپينې پوڅکۍ يې راوشکولې، وچ لرگي يې راټول کړل، سيند ته کښته شو،
 کېناست، پر لښته پيلې پوڅکۍ يې اور ته ونيولې. شېبه وروسته يې په ډکه خوله
 وويل:
 _زرو به په غوړو کې اجبې پوڅکۍ پخولې، بس، لاس يې خدايي خوند درلود، له
 مړښته به وتلی وم.
 غلی شو، ويې ويل:
 _دا هم ښې دي، خوندنه لري، خو گېډه مړوي.
 په شگو کې اوږد وغځېد، سور اسويلی يې وايست، ويې ويل:
 _طوطي! ته ووايه! زرو به راته گوري؟
 غلی شو.
 يودم يې وخنډل:
 _يا به يې نه يم په ياد.
 بېرته يې تندۍ تريو شو:
 _نه، پر هغې گران وم، زما له پاره يې هر څه پرېښودل.
 ټوخي واخيست، سا يې بنده شوه، پر اړخ را واوښت، له خولې يې وينو داره وکړه.
 يوه شېبه غلی و، بيا يې سور اسويلی وايست، ويې ويل:
 _ونې ته وختم، د زرو غاړې ته ور لوېدلې غوټه نه خلاصېده.

پښه مې وښوېده، د زرو پر جسد ورغلم، لاس مې ښاخ ته ور واچاوه، کړس شو، دواړه لاندې ولوېدو.

سترگې مې رڼې کړې، په غاړه کې مې د زرو سور لاس پروت و. کېناستم، د زرو سر مې په خپل ټټر پورې ونيو، چيغه مې کړه، له خولې مې سرې وينې باد شوې.

سړی غلی شو، پر خپله خوله يې لستونې تېر کړ، ويې ويل:

يوه تېره ډېره مې راواخيسته، خو ډېرې خاورې مې په نوکانو وکېندلې، يو ساعت، دوه ساعته، درې ساعته... نه پوهېدم. يو وخت قبر جوړ و. سخته وه. زرو به مې څنگه تورو خاورو ته ورکوله.

سل زړونه مې سره وتړل، د زرو پر نازک بدن مې خاورې واړولې.

جونگرې ته ننوتم، نوکانو ته مې وکتل، خاورې او سرې وينې سره گډې وې.

ولې ژوندی وم؟ هېڅ! ټوپک مې خپل زړه ته ونيو، خو لنډ پښيماڼه شوم، دليل مې وموند. زه به مړ وم، د زرو قاتل به ژوندی گرځېده! نه، زړه مې کله منله.

وخت ووت، غزني ته تگ روغ صورت غوښت، خو زما د اوږې ټپ لا نه و ښه شوی.

ورځې تېرې شوې، د باندې نه وتم، لويه توره به مې دا وه چې د خوړو له پاره به مې څه وموندل.

درې شواروزه واوره او ورېده، تر گز لوړه وه، د شپې به د ونو د ښاخونو کړسا خته، د يخني او درنې واورې تاب يې نه درلود.

لهوان لمنو ته راکښته شول، اجبه وه، دوه ځله مې په خپلو سترگو وليدل، خو نه يې خوړم، په تشو هډوکو به يې څه کول! نه پوهېږم، يا به يې خوا راته بډېده...

په حوت کې مې د اوږې ټپ ښه شو، خو د زړه زخم د جوړېدو نه و.

يو سهار مې ټوپک راواخيست، له جونگرې ووتم، شپه مې يوه کلي ته ورسوله، بل ماښام د نورستان په مرکز کې وم.

سهار مې په هوټل کې ټوپک سره خلاص کړ، د ورو په پلاستيکي بوجۍ کې مې وتاړه.

د ترور کور مې له موټره وليد، د زرو خبرې مې په ذهن کې راوگرځېدې:

" ترور او د ترور ناوې دې په حويلۍ کې جامې مينځلې، ما کوټه جارو کوله، د ترور زوی دې راغی، غېږ يې رانه وگرځوله، پورې مې واهه، ورته ومې ويل چې له کوټې ووځه، که نه نو چيغې وهم، گړندي گامونه يې واخيستل، خو په وره کې يې نوک ونيو، راياده يې کره چې دومره ځان پاک پاک مه ښيه، که مرداره نه وای، نو له کامران سره به نه راتښتېدې.

داسې ځای نشته چې هلته انسانان نه وي؟ "

اوږه مې وخوځېده، د څنگ بوډا له تېرو يادونو راوگرځولم، ويې ويل:

_ کومې جنازې ته ځې؟

په حيرانۍ مې ورته وکتل.

بوډا وويل:

_ له ډېر وخته راهيسې مې درپام دی، له سترگو دې اوښکې څاڅي.

څه مې ونه ويل.

مانښام جلال اباد ته ورسېدم، بله غرمه په غزني کې وم.

ټوله لار چا تلاشي نه کړم، زړه مې ډاډه و، دومره پوهېدم چې په ښکاري ټوپک کار نه لري.

د ولسوالي د موټرو په اډه کې مې مول وواهه. ساعت وروسته په بازار کې وم.

له ليرې مې د پلار د نجاري دوکان ته وکتل، بند و.

د څنگ قصاب ته ورغلم، قصاب يوه لوی ورون ته چاره نيولې وه. پرته له دې چې راته وگوري ويې ويل:

_ بيا راغلې؟ درته ومې ويل چې په پيسو پسې مازديگر راشه. تر اوسه مې لا پوره سودا نه ده کړې.

غلی وم.

قصاب راته وکتل، ويې خندل:

— اه! وښه، د بل چا گومان مې درباندي وکړ. سهار مې يو سخوندر په پور ترې واخيست، ورته ومې ويل چې مازديگر دې په پيسو پسې...
يودم غلي شو. زما سترگو ته يې په ځير ځير وکتل.
مول مې خلاص کړ، قصاب يو گام شاته لاړ، چاره ترې ولوېده. لاس يې پر دخل ولگاوه.

ومي ويل:

— زه يم، کامران.

د قصاب سترگې رډې راختلې وې، کليمې يې ويلې....
تر مټ مې ونيو، يوه شېبه يې په ځير ځير راته وکتل، وروسته يې يودم غېږ راکړه.
قصاب تر ډېرو ژړل. غاړه مې لنډه شوه، اوښکې يې تودې وې.
بيا يودم شاته شو، پر مخ يې کلکه څپېړه راکړه. کېناست، خپل سر يې په غبرگو لاسونو کې ونيو.

ومي ويل:

— پلار مې ولې دوکان ته نه دی راغلی؟

غلي و.

مخامخ ورته کېناستم. پر اوږه مې يې لاس کېښود، ومې ويل:

— پلار مې ښه دی؟

نېغ يې راته وکتل، سترگې يې سرې وې.

يودم ولاړ شو، د دوکان دواړه پلې يې سره وروستي.

دېوال ته ودرېد.

ومي ويل:

— پلار مې...

چيغه يې کړه!

— پلار دې زاړه ترکه شو، ستا له لاسه...

پر سترگو مې تیاره راغله، قصاب غبرگ لاسونه راوغځول. لوېدو ته یې پرېښېږم. دواړه تر ډېره غلي وو. وروسته قصاب راته وویل چې د حاجي نواب مشر زوی خلکو ته ویلي و چې د کامران او زرو کیسه نوره ختمه شوه، اوس به یې مري د نورستان د ځنگلونو لېوانو خوړلي وي. بس، دا خبره دې تر پلاره راورسېده. نیم ساعت وروسته د اړه شویو تختو پر سر مړ پروت و.

مازديگر څلور بجې له قصاب سره د هغه کور ته لاړم. کور یې بازار ته نږدې و. د میلنو په کوټه کې مې مول خلاص کړ.

ماخستن د قصاب له خبرو پوه شوم چې د زرو مشر تره ته په کور کې ناسته چندان خوند نه ورکوي، هر سهار په خپله شخصي سره کړولا کې د ولسوالي بازار ته ځي، په یوه او بل دوکان ناست وي. غرمه سودا واخلي او ډوډۍ کور ته رسوي. له قصابه مې د پلار د قبر نښه وپوښتله. لنډه یې رایاده کړه چې ستا کشر ورور ته نږدې پروت دی.

د قصاب له کوره د سهار په خره کې ووتم. یخني وه، هواره توره ښکارېدله، خو د ناور وچ او سپیره غر تر لمنې پورې سپین و.

له نیم ساعت مزل وروسته خامې لارې ته نږدې په لغړو ونو کې کېناستم. هوا توده شوه، یو تونس موټر زانګي وانګي تېر شو. بیا تراکتور راغی، په ټپله کې یې غټه برګه غوا ولاړه وه. په لکۍ پورې یې د نظر وچ له پاره سرې ټوټې راڅرېدې. وروسته دوه کسان را ښکاره شول، په ملا کړوپ بوډا د یوه واړه ماشوم لاس نیولی و، ماشوم زورونه وهل، خو بوډا په ځان پسې کښاوه.

رانږدې شول، څلور هډوکي ډنگر ماشوم په یوه زاړه کمیس کې و، مخ او لاسونه یې تک تور ښکارېدل. بې واړه یې ژړل... په ژړا کې به یو وار ودرېد، پښې به یې پر ځمکه ووېلې، چیغه به یې کړه:

بابا! نه ځم، حاجي مامد اکا مې په سره کوټه کې یواځې ویدوي، د شپې مې سر ته سپین پېریان ولاړ وي...

بودا به تر لاس کش کړ، په غوسه به یې وویل:
 _وه د کرزي زویه، په پردۍ مزدورۍ کې پاچاهي غواړې، مور او خويندې به دې څه خوري؟ له حاجي مامد سره مې په دوو خروارو غنمو مزدور کړی یې. که بیا راوتننټېدې...

دواړه مې تر مخ تېر شول، د ماشوم ژړا تر ډېره اورېدل کېدله...
 سر مې یو دم ټیټ کړ، د پولیسو یوه رینجره په تېزۍ تېره شوه، شاته د ناستو دوو عسکرو مازې سترگې مالومېدې، ځانونه یې په خړو کمپلو کې پېچلي وو.
 یو نارینه ډډ غږ راغی، ور ومې کتل، په سړي پسې یوه ښځه روانه وه، ښځې په وورني کې تړلی ماشوم په غېږ کې نیولی و. یو ځای کېناسته، سړی ورته ونه درېد، ښځې په خواړه خوله وویل:

_خیر دی، نه شم تلای، یو موټر راوغواړه، له لنگونه کې درې ورځې نه دې وتلې....
 سړی وېوړېد:

_د سپي لورې، که شپږ وارې غوا هم لنگه شوې وای، یو سخوندړ خو به یې پیدا کړی وای، خو تا شپږ سره لوبې وزېږولې...
 دواړه مې تر مخ تېر شول، ښځه زانگې وانگې روانه وه...
 ناڅاپه مې زړه ولږېد، یوه سره کرولا راغله.
 د موټر مخې ته مې ځان ور واچاوه، ټوپک مې ورته ونيو.
 ښځو او ماشومانو چیغې کړې.

تنکی ځوان له موټره راووت. سترگې یې رډې راختلې وې. په زحمت یې وویل:
 _طالبه وروره، دوکاندار یم، زنانه دي، ډاکټر ته یې بیایم.
 منډه مې واخیسته، تر نږدې پخځې واوښتم. لېرې د غونډۍ په لمنه کې پر یوه هواره ډېره کېناستم.
 لارې ته مې وکتل، تر نهو بجو څو موټر تېر شول، خو سره کرولا مې پکې ونه لیده.

یوولس بجې د خپل کلي په هدیره کې وم. د پلار د قبر پر سر پرته سپینه ریتاره لا تازه ښکارېدله.

سخته وه، پلار، مور او کوچینی ورور. ټول په یوه کتار پراته ول.

د پلار او مور د قبرونو تر مینځ اوږد وغځېدم، لمر تود و، تر دوو بجو خوب یووړم. پاتې ورځ مې هم په هدیره کې تېره کړه.

مانښام تیاره کلي ته لاړم. کور ته لوی کولپ ور لوېدلی و. تر دېوال واښتم. د کوټې دروازه خلاصه وه. لاسي بتۍ مې بله کړه، پر فرش او توشکو خاورې پرتې وې.

د پلار بېرستن مې پر سر راکش کړه، د پلار د وجود بوی ترې ته. خوړ و.

د ملا تر اذان مخکې مې کلی پرېښود، لږه وه، لمر ختو ته په گڼو لغړو ونو کې کېناستم.

وار له واره مې سره کرولا ولیده، را نږدې شوه، ژېړ پاچ او ډیل بربتونه مې وپېژندل.

له ونو را ووتم، ټوپک مې ورته ونيو. موټر ودرېد، سړی راکښته شو. وېرېدلی راته ودرېد.

د ټوپک نلۍ مې د سړي مخ ته سیخه کړه، گوته مې ولېږېده، اه! پر مخ به مې څنگه ویشته؟ سترگې یې زرو ته شوې وې.

ټوپک مې یوه لوېشت ټیټ کړ.

سړي په خواره خوله وویل:

_ څه گناه؟ څه خطاه؟ ته څوک ...

ډز شو، د باروتو سوځېدلی بوی راباندې راغی، سړی پر اړخ ولوېد، د کارتوس غټه چره یې تر زړه ختلې وه.

کېناستم، ومې ژړل، ومې ژړل، ومې ژړل...

روان شوم، هېڅوک نه و.

په بازار کې مې یوه تړلي کانټینر ته ولي ولگول، شاوخوا مې وکتل، د نږدې کلیو د کورونو له دودکشونو تورې لوڅرې پورته کېدې، د تودې ډوډۍ بوی راته.

فکر په مخه کړم، سلگونه کيلو متره لري، د نورستان په ځنگلونو کې ټوله دنيا رانه پاتې وه.
 اه! زرو به مې څنگه يواځې پرېښودله....

(۹)

نرم باران اورېده... باد د جونگرې له خلاصې دروازې ټکا ايسته... لاندې، په دره کې د سيند د اوبو شنهاری خوت....
 سړي د زرو پر قبر خپله زنه ايښې وه، سترگې يې پټې وې، د پراته مړه طوطي د ټټر په مړو، لندو بڼکو کې يې گوټې وهلې... د سړي خوله او خولې ته نږدې، د قبر پر سر واړه گلان په وینو سره ول....

(پای)

۱۳۹۴ ل کال، د جدي د مياشتې يوولسمه